

జనశక్తి

విప్లవ కమ్యూనిస్టుల పత్రిక

సంపుటి : 53

సంచిక : 1, 2

విజయవాడ

20-1-2020

పేజీలు : 24

వెల : రు. 10/-

పాలక ముఠాల కుమ్ములాటలో సామాన్య ప్రజల్ని బలి పశువులుగా చేయవద్దు

అభివృద్ధి పేరిట పాలన వికేంద్రీకరణ చేయాలనీ ఆంధ్ర రాష్ట్ర రాజధానిని అమరావతి నుండి తరలించే ప్రయత్నాలు, రాష్ట్ర స్వార్థపర పాలక వర్గ ముఠాలలో తీవ్రతరమవుతున్న వైరుధ్యాలను బట్టబయలు చేస్తున్నాయి. చంద్రబాబు తన పాలక ముఠా ప్రయోజనాల కోసం ముక్కారు పంటలు పండే వేలాది ఎకరాలను అమరావతి రాజధాని నిర్మాణం పేరిట నయానో, భయానో గుంజుకోగా ఇప్పుడు జగన్మోహన్ రెడ్డి పాలక ముఠా పరిపాలనా వికేంద్రీకరణ పేరిట మరొక తరహా పాచికలతో ప్రజల్ని ఆటలాడిస్తోంది. ఆ రోజు ప్రజాస్వామిక వాదులయిన మేధావుల సూచనలను పట్టించుకోలేదు. మూడు నుంచి ఆయిదు వేల ఎకరాల ప్రభుత్వ భూములు గుంటూరు, విజయవాడ మధ్య లభించడానికి అవకాశముంది. కానీ అసెంబ్లీ ఏకగ్రీవ తీర్మానం ద్వారా ప్రజలపై రాజధానిని రుద్దారు. అప్పుడు అనేక ఆందోళనలు సాగాయి. వ్యవసాయ, పారిశ్రామిక సంక్షోభం కారణంగా రాష్ట్ర అభివృద్ధి ఘోరంగా కుంటుపడిపోగా, వాటిని సరిదిద్దవలసింది పోయి రాజధాని నిర్మాణమే అభివృద్ధికి తారక మంత్రం అన్నట్లు ప్రపంచ విఖ్యాతపొందే రాజధానిని నిర్మించబోతున్నట్లు ఊహల్లో ఉయ్యాలలాపారు. అభివృద్ధి పేరిట ప్రపంచబ్యాంకు ఆదేశాలు అమలు పరచడంలో రెండు పాలక ముఠాలు పోటీ పడుతున్నాయి తప్ప, రాష్ట్రం తన కాళ్ళపై తాను స్వయం పోషకంగా అభివృద్ధిచెందేటట్లు చేయగల స్వతంత్ర ప్రణాళికలు వీరి వద్ద లేవు.

ప్రపంచ మార్కెట్ శక్తుల, దేశీయ కార్పొరేట్ల ప్రయోజనాలకు లోబడిన స్థానిక కాంట్రాక్టర్ల, రియల్ ఎస్టేట్ వ్యాపారుల, వందల కోట్లు గల సంపన్నుల, రాజకీయ అవినీతి పరుల స్వార్థపూరిత ప్రయోజనాలే రాష్ట్ర ప్రజల ప్రయోజనాలుగా తమ మీడియా ప్రచారాలతో సామాన్యులను నమ్మించడానికి ఎడతెగని ప్రయత్నాలు చేస్తున్నాయి. ఇవన్నీ ప్రజల వాస్తవ జీవన సమస్యల నుండి మౌలిక సమస్యల నుండి ప్రక్కదారి పట్టించడానికి పథకం ప్రకారం సాగిస్తున్న కుట్రపూరిత చర్యలే.

చంద్రబాబు అమరావతి ప్రాంతంలోని సంపన్న రైతాంగంలో దురాశలు రేపి సామాన్య రైతాంగాన్ని భూములు అప్పచెప్పకపోతే తమ

భవిష్యత్తు గందరగోళమవుతుందని అభద్రత భావన వైపుకూ, చదరపు అడుగుల లెక్కన అమ్ముకునే అవకాశం వుందని చెప్పి ఆశల వైపుకూ చాకచక్యంగా తిప్పగలిగాడు. మిగిలిన నూటికి 90 మంది సన్నకారు రైతులను తమ భూములు యివ్వక తప్పని పరిస్థితిలోకి నెట్టాడు. గత్యంతరం లేని స్థితిలో తమ పూర్వీకుల కాలం నుంచి తరతరాలుగా జీవిస్తున్న సామాన్య ప్రజలు తమ గ్రామ ఆవాసాలను వదులుకొని దూర ప్రాంతం వెళ్ళే ఏర్పాట్లు చేసుకున్నారు. కౌలు రైతులూ, వ్యవసాయ కూలీలు భృతిని కోల్పోయి, బతుకు తెరువుకోసం దూరప్రాంతాలకు పోవాల్సివచ్చింది.

ఉమ్మడి రాష్ట్ర విభజనకు ముందు విభజిత ఆంధ్రప్రదేశ్ కు ప్రత్యేక హోదా ఇస్తామని వాగ్దానం చేసిన కేంద్ర ప్రభుత్వం దాని నుండి వెనక్కి వెళ్ళి ఆంధ్రులను మోసం చేసినట్లే, చంద్రబాబు ప్రభుత్వ వాగ్దానాలను అమలు జరపకుండా ప్రస్తుత జగన్మోహన్ రెడ్డి ప్రభుత్వం పరిపాలనా వికేంద్రీకరణ నినాదం లేపింది. ఈ దేశంలో పరిపాలనా వికేంద్రీకరణ ఇప్పుడే మొదలవడం లేదు. ఎప్పుడో గ్రామ పంచాయితీలు, మండల పరిషత్తులు, జిల్లా పరిషత్తులు, సహకార సంఘాల పేర్లతో వికేంద్రీకరణ పేరుకి జరిగింది. కానీ, సామాన్యులకు ఏమి ఒరిగినట్టు? కాకపోతే వివిధ స్థాయిలలో పెత్తందార్ల దొంతర మాత్రం పెరిగింది. కనుక పరిపాలనా వికేంద్రీకరణ, అధికార వికేంద్రీకరణ ఒకటి కాదు.

సి.పి.ఐ (ఎం.ఎల్) పార్టీ నాలుగేళ్ళ క్రితం విజయవాడ, గుంటూరుల మధ్యలో రాజధాని నిర్మాణాన్ని వ్యతిరేకించలేదు. కానీ, చంద్రబాబు ప్రభుత్వం సాగించిన హడావుడిని, ప్రపంచంలో కెల్లా మేటి రాజధానిని అత్యంత భారంతో కూడిన రాజధానినీ అంగీకరించలేదు. పైగా తన ఖచ్చితమైన విమర్శను ప్రజల ముందుంచింది.

చంద్రబాబు నాయుడు గడిచిన ఐదేళ్ళ పరిపాలనలో అమరావతి రాజధాని పేరిట 33 వేల ఎకరాల సమీకరణేకాక, జిల్లాకొక లక్ష ఎకరాలు చొప్పున ల్యాండ్ బ్యాంక్ ను ఏర్పరచినట్లు అందరికీ తెలుసు. ప్రాజెక్టులు, పోర్టులు, సెజ్ జల పేరుతో సుమారు 12 లక్షల ఎకరాలకు పైగా సేకరించి

మార్క్సిస్టు మహిళాస్వామ్యయుడు కామ్రేడ్ తెగిన్ తు విప్లవ జాహిర్లు

జనశక్తి

విప్లవ కమ్యూనిస్టుల పత్రిక

సంపాదకుడు

పి. జస్వంతరావు

వెబ్సైట్ :

www.janasakthionline.com

ఈ-మెయిల్ :

janasakthi1963@gmail.com

సంపుటి : 53 సంఖ్య : 1,2

20-1-2020

లోపలిపేజీల్లో.....

ప్రకటన :

ఎన్ఆర్సిపై సిసి ప్రకటన **5**

జెఎన్యు విద్యార్థులకు మద్దతు **8**

చరిత్ర :

చైనా నూతన ప్రజాస్వామిక విప్లవం **9**

రాజకీయార్థిక :

సిఎంపై వ్యాసం **3**

సిఎంకి వ్యతిరేకంగా నిరసనలు **6**

నూతన చిత్తన చట్టం ముసాయిదా **14**

కార్మికులపై భారాలు **16**

జనరల్ మోటార్స్ సమ్మె **17**

మానవులచే హేయమైన శృతి **18**

పెరుగుతున్న నిరుద్యోగులు **18**

పెరుగుతున్న వలసలు **19**

రిపోర్టులు :

ఓడిషా రిపోర్టు **19**

టీఎన్ఎం ట్రస్టు సభ **20**

కాంగ్రెస్ చెన్నయ్య వర్గంతి సభ **20**

కాంగ్రెస్ టెర్రర్స్ వర్గంతి సభ **24**

జనవరి 8 బండ్ రిపోర్టు **24**

వెల : విడిప్రతి.....రూ.10/-

సంవత్సర చందా....రూ. 100/-

అరునెంబ :

పి. జస్వంతరావు, సంపాదకుడు

32-13-26/1, బి.ఎం.ఆర్. రోడ్,

ఎం.ఆర్.పురం, విజయవాడ-10.

కార్పొరేట్ల కొరకు అభివృద్ధి పేరిట వాటిని స్వాధీనపరుచుకున్నారు. కనుక పరిపాలన మూడు ప్రాంతాల నుంచి జరుపుకొన్నా, ఒక్కచోటనుంచి జరుపుకొన్నా పోయేదేమీ లేదు. పరిపాలనా ఆఫీసుల విభజన ద్వారా ఆయా ప్రాంతాల ప్రజలకు పెద్దగా ఒరిగేదేమీ లేదు.

విశాఖ పట్టణ ప్రాంతంలో కూడా రెండు పాలక గ్రూపుల వారూ కావలసినన్ని భూములను, ఆస్తులను ఎప్పటి నుంచో కలిగి వున్నారు. విశాఖ, విజయనగరం, శ్రీకాకుళం జిల్లాలలో అన్ని బూర్జువా పార్టీలకు చెందిన వారూ ఏదై నుంచి వందల ఎకరాల క్షేత్రాలను అమర్చుకొనే వున్నారు. కనుక ఈ సమస్య నూటికి 80 మందిగా వున్న సామాన్య ప్రజల సమస్య కాదు. స్థిరపడి వున్న పెట్టుబడిదారులూ, కొత్తగా పెరిగిన పెట్టుబడిదారుల మధ్య సమస్య, పేదలు-కుల, ప్రాంత ప్రభావాలకు లోనుకాకూడదని మా పార్టీ కోరుతున్నది.

పీడిత ప్రజలు ఎదుర్కొంటున్న, దేశ ప్రజలు ఎదుర్కొంటున్న అసలైన సమస్యలను పరిశీలించమని ప్రజానీకాన్ని కోరుతున్నాము.

1. మన దేశ మౌలిక సమస్యలలోని పేదలకు భూమి సమస్య, పునరావాస సమస్య.
2. వ్యవసాయ సమస్యలలో పంట పండించిన రైతులకు గిట్టుబాటు ధరల సమస్య, అప్పుల భారం సమస్య.
3. పారిశ్రామిక అభివృద్ధి సమస్యలలో కార్మికుల తీసివేతలు, పరిశ్రమల మూసివేతల సమస్య, కార్మికుల హక్కులపై దాడుల సమస్య, నిరుద్యోగ సమస్య,
4. మహిళలపై జరుగుతున్న దాడులు, అత్యాచారాల సమస్య, దళితులూ, ఆదివాసులపై సాంఘిక దౌర్జన్యాలూ, అణచివేతల సమస్య.
5. మతతత్వ రాజకీయాల అమలు మూలంగా వచ్చిన ఎన్.ఆర్.సి, సి.ఎ.ఏ.లపై అట్టుడుకుతున్న దేశ ప్రజలందరి సమస్య
6. దేశ దేశాలను కొల్లగొడుతున్న అమెరికా, యుద్ధోన్మాదాన్ని ప్రేరేపిస్తూ ఇరాన్‌ని కప్పిస్తూ, డ్రోన్ల సహాయంతో దాడులు చేస్తూన్న అమెరికా అగ్రరాజ్యాన్ని వ్యతిరేకించే సమస్య.


వీటన్నిటి నుంచి ప్రజలను పక్కదారి పట్టించడానికి వై.సి.పి మరియు టి.డి.పిల నేతృత్వంలోని రెండు పాలక గ్రూపులు ప్రాధాన్యతనిస్తున్నాయి. ఈ సమస్యలపై రెండు పాలక గ్రూపులూ సూటిగా తమ వైఖరిని ప్రకటించడం లేదు. పెరుగుతున్న ఫాసిస్టు తరహా ధోరణుల పట్ల వీరి వైఖరేమిటి ? రాజ్యాంగ పరిధిలో ఆలోచించినా కేంద్రంలో అధికారంలో వున్న పార్టీ, అతుకుల బొంతగా వున్న ఫెడరల్ వ్యవస్థను కూడా మిగల్చకుండా అత్యంత నియంతృత్వ పద్ధతిలో, ఫాసిస్టు తరహా ధోరణితో వ్యవహరించడాన్ని, రాజధాని నిర్మాణం కోసం చేస్తామన్న సహాయం గురించి పట్టించుకొనని కేంద్ర ప్రభుత్వానికి వ్యతిరేకంగా చేయవలసిన పోరాటాన్ని వదిలేస్తున్నారు. రెండు గ్రూపులు గాలిలో కత్తులు తిప్పుకొనడాన్ని ప్రజలు గ్రహిస్తున్నారు.

ఇలాంటి స్థితిలో ప్రజలు తమ మౌలిక జీవన సమస్యలపై పోరాటాలను కొనసాగించాలని కోరుతున్నాము. అమరావతిలో జరుగుతున్న ఆందోళనలలో పాల్గొంటున్న రైతులూ, మహిళలపై అమలు జరుగుతున్న పోలీసుల దౌర్జన్యాలను ఖండిస్తున్నాము. కుల విద్వేషాలు, ప్రాంతీయ ఉన్మాదాలు రగలకుండా సంయమనంతో వ్యవహరించమని యావత్ ప్రజానీకాన్ని కోరుతున్నాము.

11-01-2020

రాష్ట్ర కమిటీ

సి.పి.ఐ (ఎం.ఎల్) ★



మతోన్మాదం
సామ్రాజ్యవాదం
భారత పాలకులు

మతోన్మాదం - సామ్రాజ్యవాదం

- భారత పాలకులు

(వ్యాస సంకలనం)

పేజీలు : 80

వెల : రూ. 30/-

కాపీలకు :

మైత్రీబుక్ హౌస్

జలీల్ వీధి, కారల్ మార్క్స్ రోడ్,

విజయవాడ-2

పౌరసత్వ సవరణ చట్టాన్ని గర్హించండి

జాతీయ పౌరసత్వ పట్టికను దేశవ్యాప్తంగా అమలుచేయడాన్ని వ్యతిరేకించండి

ప్రస్తుతం సిఎఎ మరియు ఎన్ఆర్సీలకు వ్యతిరేకంగా జరుగుతున్న నిరసనోద్యమాలు ఇప్పట్లో చల్లారేలావు. ఈ ఉద్యమానికి కొన్ని ప్రత్యేకతలున్నాయి.

1. ఈ నిరసనల్లో విద్యార్థులు, యువత, మహిళలు చోదకపాత్రను పోషిస్తున్నారు. వీరే ఆందోళన చేస్తున్న మొత్తం ప్రజల పక్షాన శక్తివంతంగా, స్పష్టంగా తమ వ్యతిరేకతను ప్రకటిస్తున్నారు. సహజంగా యువతకుండే క్రియాశీలత, మిలిటెన్సీ, వాస్తవికత, ధిక్కారం లాంటి సహజ లక్షణాలు ఈ నిరసనోద్యమాలలో ప్రధానంగా కనిపిస్తున్నాయి.

2. పౌరసత్వ సవరణ బిల్లును పార్లమెంటులో చట్టంచేసే సందర్భంలో దీనిపై ప్రజలనుండి పెద్దగా వ్యతిరేకత, నిరసనలు రావనీ, ఒకవేళ వచ్చినా సునాయాసంగా దాన్ని అదుపుచేయగలమని బిజెపి, కేంద్ర ప్రభుత్వం భ్రమల్లో వున్నాయి. కాని చిన్న మంటలా మొదలైన ఈ నిరసన అతితక్కువ సమయంలోనే కార్పిచ్చుగా మారింది. ఏ ఒక్క రాష్ట్రాన్నీ మినహాయించకుండా మదేశవ్యాప్తంగా యిది చుట్టుముట్టింది. కానీ అనేక ప్రాంతాల్లో సంఘటితమైన ప్రజాఆందోళనలు వెల్లువెత్తాయి. లక్షలమంది జనం ఈ ఆందోళనల్లో భాగస్వాములయ్యారు.

3. బిజెపి పాలిత రాష్ట్ర ప్రభుత్వాలు ఆందోళనకారులపై పోలీసులను ఉసిగొల్పాయి. అనేకచోట్ల పోలీసులు విచక్షణారహితంగా తమ పరిధులు దాటి పనిచేశారు. అత్యుత్సాహంతో, విపరీతమైన క్రూరత్వంతో ఆందోళనకారులపై విరుచుకుపడ్డారు. ఉత్తరప్రదేశ్‌లోని బిజెపి ప్రభుత్వం ప్రజలపట్ల అత్యంత హీనమైన నేరపూరితమైన చర్యలు చేపట్టింది. ఆ రాష్ట్రాన్ని అతంటి దుశ్చర్యలకు ప్రయోగక్షేత్రంగా మార్చింది. జామియా యిస్లామియా ముస్లిం యూనివర్సిటీ (జెబిఎంయూ), అలీఘర్ ముస్లిం యూనివర్సిటీ (ఎఎమ్‌యూ) ప్రాంగణాల్లోకి ప్రవేశించి దాడులు చేసిన విధానం, విద్యార్థులకు వ్యతిరేకంగా చేపట్టిన చర్యలు పోలీసుల క్రూరత్వానికి ఒక నమూనాగా నిలిచాయి. జెబిఎంయూ ప్రాంగణంలోకి పోలీసులు దూసుకువెళ్ళి మొరటుగా వ్యవహరించారు. అక్కడ లైబ్రరీలో ప్రశాంతంగా చదువుకుంటున్న విద్యార్థులపై అడ, మగ అనే తేడా లేకుండా విచక్షణారహితంగా లాఠీఛార్జి

చేశారు. పుస్తకాలను చిందరవందర చేశారు. ఫర్నిచరును ధ్వంసం చేశారు. పారిపోతున్న వాళ్ళను కూడా ఉపేక్షించలేదు. మాకు ఈ నిరసనలతో సంబంధం లేదని ఆ విద్యార్థులు చేసిన ఆక్రందనలను కూడా పోలీసులు పెడ చెవినపెట్టి టాయిలెట్లలో దాక్కున్న వాళ్ళను కూడా లాక్కొచ్చి కొట్టారు. దాదాపు ఎవరియ్యలో కూడా ఇలాగే జరిగింది.

ఒక్క ఉత్తరప్రదేశ్ రాష్ట్రంలోనే పోలీసు కాల్పుల్లో 18 మంది ప్రాణాలు కోల్పోయారు. వేలాదిమంది నిరసనకారులపై అక్రమకేసులు పెట్టారు. ఒక్క కాన్పూరు నగరంలోనే పోలీసులు 21,500 మంది ప్రజలపై కేసులు పెట్టారు. ఆలీఘర్‌లో సిఎఎ మరియు ఎన్ఆర్సీలను వ్యతిరేకిస్తూ శాంతియుతంగా కొవ్వొత్తుల ప్రదర్శన చేశారనే 'నేరం' మోపుతూ ఎవరియ్య విద్యార్థులపై కేసులు దాఖలు చేశారు. ప్రదర్శనకారులపై నేరం మోపేందుకుగాను, పోలీసులే స్వయంగా విద్యార్థుల వాహనాలను, ఇతర ఆస్తులను ధ్వంసం చేస్తూ కన్పించిన సంఘటనలున్నాయి.

4. అస్సాం, మణిపూర్, త్రిపురలాంటి ఈశాన్య రాష్ట్రాలను పోలీసులు యుద్ధభూమిగా మార్చారు. ఈ యుద్ధక్షేత్రంలో ఒకవైపు విద్యార్థులు, యువత, మహిళలు ముందు పీఠిలో వుండి సిఎఎ మరియు ఎన్ఆర్సీలకు వ్యతిరేకంగా నిరసన తెలియచేస్తూ నిలబడి వుండగా రెండోవైపు లాఠీలు, భాష్పవాయువు, తుపాకులను ప్రయోగిస్తూ దూకుడుగా వ్యవహరిస్తున్న పోలీసులు వున్నారు. కర్ణాటక రాష్ట్రంలోని మంగుళూరు, బెంగుళూరు నగరాల్లో జరిగిన భారీ ప్రజాదోళనలు-పోలీసుదాడులను, కాల్పులను చవిచూశాయి. కోల్‌కతా, పాట్నా, చెన్నై, తిరువనంతపురం, ముంబయి, జైపూర్ తదితర అనేక నగరాల్లో లక్షలాదిమంది ప్రజలు వీధుల్లో కొచ్చి సిఎఎ మరియు ఎన్ఆర్సీలను వెనక్కి తీసుకోవాలని డిమాండ్ చేశారు.

5. బిజెపి ఊహలకందనివిధంగా సిఎఎ మరియు ఎన్ఆర్సీ వ్యతిరేక నిరసనలు భారీ ప్రజాదోళనలుగా మారడమేకాకుండా బిజెపి ఆకాంక్షలకు భిన్నంగా మారాయి. ఈ ఉద్యమం వివిధ విశ్వాసాలుగల ప్రజలను విడదీయడానికి బదులుగా అందరినీ కలిపింది. భారతదేశాన్ని

విభజించడానికి, భారత ప్రజలను మత ప్రాతిపదికపై విభజించడానికి, ముస్లింలకు వ్యతిరేకంగా వివక్షతను పాటించడానికి ఉద్దేశించిన సాధనాలుగా ప్రజలందరూ ఈ సిఎఎ మరియు ఎన్ఆర్సీలను పేర్కొనడాన్ని మనం చూస్తున్నాం. సిఎఎ మరియు ఎన్ఆర్సీలను ఉపసంహరించుకోవాలని డిమాండుచేస్తూ సాగుతున్న నిరసన ఉద్యమంలో విద్యార్థులు, యువత, మహిళలు, దళితులు, గిరిజనులు, ఇతర శ్రామిక ప్రజలు, ప్రజాస్వామిక, వామపక్ష శక్తులు ఐక్యతతో పాల్గొంటున్నారు. మేధావులు, శాస్త్రజ్ఞులు, కళాకారులు వేలాదిగా వీధుల్లోకి వచ్చి ఈ ఉద్యమానికి మద్దతును, సంఘీభావాన్ని ప్రకటిస్తున్నారు. భారతీయ ప్రజానీకాన్ని విభజించి, అందులోని ముస్లిములను ఏకాకులను చేసి దాడిచేయాలనే బిజెపి కుట్ర వన్నాగానికి అది ఊహించని ఎదురుదెబ్బ.

6. ఈ పరిస్థితుల్లో మనం రెండు ప్రశ్నలకు సమాధానాలు వెతకవలసివుంది. 1) బిజెపి పాలకులు ఈ సమయంలో సిఎఎని తెచ్చి, దేశవ్యాప్తంగా ఎన్ఆర్సీని అమలుచేయాలని ఎందుకు నిర్ణయించారు? 2) ఈ చర్యలపట్ల ఇంతబలంగా, విస్తృతంగా వ్యతిరేకత, నిరసనలు ఎందుకు వెల్లువెత్తాయి?

అన్ని దోపిడీ పాలకవర్గాల పాలకుల్లాగా, బిజెపి ప్రభుత్వం కూడా వాస్తవ సమస్యలనుండి ప్రజల దృష్టి మళ్ళించడానికి ఆడుతున్న ఆట యిది. దేశ ఆర్థికవ్యవస్థ తీవ్ర సంక్షోభంతో కునారిల్లుతోంది. అధికారంలో వున్నవారు ఈ సంక్షోభాలను తక్కువ చేసి చూపించడమో, అసలు నిరాకరించటమో చేస్తారు. కానీ ప్రజలు వాస్తవంగా వున్న ఈ సంక్షోభ ఫలితాలనుండి తప్పించుకోలేరు. ప్రజలు వీటిని సహిస్తూ మౌనంగా కూడా వుండలేరు. తప్పక పోరాట బాట పడతారు. ఈ నేపథ్యంలో బిజెపి ప్రభుత్వానికి ప్రజల దృష్టి మళ్ళించాల్సిన తప్పనిసరి అవసరం ఏర్పడింది.

బాబ్రీమసీదు-రామజన్మభూమి వివాదంపై తీర్పు ముస్లిం వర్గాలలో తమకు అన్యాయం జరిగిందనే అభిప్రాయం కల్పించింది. కానీ సాధారణ ముస్లిం ప్రజలు పరిపక్వతతో ఆలోచించి, బిజెపి ఆడుతున్న విభజించి పాలించే ఆటలో తాము పావులుగా మారడానికి

నిరాకరించారు. అందువల్ల ఈ తీర్పు హింసాత్మక ఆందోళనలకుగానీ, మత అల్లర్లకుగానీ దారి తీయలేదు. ప్రజలు తమ జీవన సమస్యలపై పోరాటాల బాటపడుతున్న సందర్భంలో బిజెపి ప్రభుత్వం ఈ సిఎఎని ముందుకు తెచ్చింది.

బిజెపి ప్రభుత్వం దాని మతతత్వం ఎజెండాలో భాగంగా కూడా ఈ సిఎఎని తెచ్చింది. పాకిస్తాన్, ఆఫ్ఘనిస్తాన్, బంగ్లాదేశ్ లలో మైనారిటీలుగా గుర్తింపబడి వివక్షను ఎదుర్కొని భారతదేశానికి వలసవచ్చిన హిందువులు, సిక్కులు, బౌద్ధులు, జైనులు, క్రైస్తవులు మరియు పార్శీలకు త్వరితగతిన సిఎఎ పౌరసత్వం యిస్తుంది. స్పష్టంగా చెప్పాలంటే వలస వచ్చేందుకు, పౌరసత్వం యిచ్చేందుకు ముస్లిములను మినహాయించారు. బిజెపి భారత దేశాన్ని హిందూ రాజ్యంగా చూస్తోంది. హిందువులకు మాత్రమే భారతదేశంలో ఆశ్రయం కల్పించాలనుకుంటున్నది. ఈ ఆలోచనా విధానం భారతదేశంయొక్క భావన మరియు స్ఫూర్తికి పూర్తి వ్యతిరేకం. భారత రాజ్యాంగం భారతదేశాన్ని సామ్యవాద, లౌకిక, ప్రజాస్వామిక మరియు సార్వభౌమరాజ్యంగా ప్రకటించింది. అది ఈ దేశవాసులందరికీ ఎలాంటి వివక్షత లేకుండా సమానత్వాన్ని, సమాన హక్కులను యిస్తానని పేర్కొంది. కాని భారత పాలకవర్గాలలోని అన్ని ముఠాలు, ఈ నియమాలను అమలుచేసిన దానికంటే ఎక్కువగా ఉల్లంఘించడమే జరిగింది. కేంద్రంలో ప్రస్తుతం అధికారంలో వున్న బిజెపి భారతదేశ చట్టాలు, విధానాలలోకి తన హిందూరాష్ట్ర భావనలను చొప్పించడానికి శతవిధాలా ప్రయత్నిస్తోంది.

తన ఎంపిక చేసుకున్న కొన్ని దేశాలనుండి హిందువులను ఆకర్షించడానికి బిజెపి ప్రభుత్వం సిఎఎ ద్వారా ప్రయత్నిస్తోంది. ఈవిధంగా మత వివక్ష పేర ఇతర దేశాల నుండి ఒక సామాజిక వర్గానికి చెందిన ప్రజలను ఆహ్వానించడంవల్ల ఆ దేశాలలో మత సామరస్యానికి భంగం కలుగుతుంది. అంతేకాదు; భారతదేశానికి ఏ దేశాలనుండి వలస వస్తున్నారో ఆ దేశాలకు, భారతదేశానికి మధ్య అనవసర వివాదాలు, ఉద్రిక్తతలు చోటుచేసుకుంటాయి. అలాగే వలస వచ్చి భారతదేశ పౌరసత్వం కావాలనుకునే ఒక వర్గాన్ని (హిందూ) సృష్టిస్తుంది. ఆ ప్రజలు మిగిలిన భారత పౌరులతో సమాన హోదా పొందలేక వివక్షకు గురవుతారు. ఈ వలస వచ్చిన ప్రజలు తమకున్న మత అస్థిత్వంవల్ల వారి స్వంత దేశంలో వివక్షకు గురయ్యారని

భారత పాలకులను ఒప్పించాల్సి వుంటుంది. వాళ్ళు పౌరసత్వం పొందినప్పటికీ భారత పాలకుల దయాదాక్షిణ్యాలపైనే బతకవలసి వుంటుంది. ఈ వలసదారులవల్ల భారత దేశంలోని పరిమితవనరులపై, జీవనోపాధులపై మరింత ఒత్తిడి పెరుగుతుంది. ఈ పరిస్థితుల వల్ల స్థానిక ప్రజలు శరణార్థులను మనసారా ఆహ్వానించలేరు. పైగా వైరివాతావరణం కూడా కొనసాగే అవకాశముంది.

అస్సాం, మణిపూర్, త్రిపురలాంటి ఈశాన్య రాష్ట్రాలు పూర్తిగా గిరిజన రాష్ట్రాలు. ఇప్పటికే యిక్కడ పెద్దసంఖ్యలో ఇతర దేశాలనుండి, పశ్చిమబెంగాల్, బీహార్ లాంటి యితర రాష్ట్రాల నుండి వలసవచ్చిన ప్రజలున్నారు. 1972లో జరిగిన యుద్ధాలు, యుద్ధ వాతావరణాలవల్ల ఈ రాష్ట్రాలలోకి వలసవాదులు ప్రవాహంలా వచ్చారు. ఈ రాష్ట్రాల ప్రజలు వారికున్న పరిమిత వనరులను, భూములను, యితర జీవనోపాధులను వలస ప్రజలతో పంచుకోవాల్సివస్తుందని, తత్ఫలితంగా తమ బ్రతుకులు దుర్భరమవుతాయని అసంతృప్తితో వున్నారు. అంతేకాదు; మహాప్రవాహంలా జొరబడుతున్న ఈ వలస ప్రజల వల్ల మొత్తం జనాభాలో తమ ప్రాతినిధ్యం తగ్గిపోతుందనీ, అది తమ జాతీయ గుర్తింపుకే ప్రమాదం కల్పిస్తుందనే ఆక్రోశంలో వున్నారు. దీనివల్లనే అస్సాంలో వలసలను నిరోధించాలనీ, తమ వనరులకు, సాంస్కృతిక అస్థిత్వానికి రక్షణ కల్పించాలని ఆ రాష్ట్ర విద్యార్థులు, యువత పెద్దఎత్తున చేసిన ఉద్యమాలను మనం చూశాం.

పై సమస్యలకు అదనంగా ఈ ప్రాంతంలోని వివిధ జాతులు వివిధ స్థాయిల్లో పరిణామం చెంది వున్నాయి. ఈ రాష్ట్రాలమధ్య బయట నుండి వచ్చే జనాభా, సరిహద్దులు మరియు యితర సమస్యలు యింకా పరిష్కరింపబడాలి వుంది. కానీ భారత పాలకవర్గాలు ఆ జాతుల సమస్యను పరిష్కరింపకపోగా ఈశాన్య రాష్ట్రాలను తమలో విలీనం చేసుకోవాలనీ, తమ స్వంత వర్గ ప్రయోజనాలను కాపాడుకోవాలనే ఆతురతతో మరిన్ని సమస్యలను తెచ్చిపెట్టాయి. భారత రాజ్యాంగం 371 ఆర్టికల్ మేరకు ఈశాన్య రాష్ట్రాలు కొన్ని ప్రత్యేక హక్కులను అనుభవిస్తున్నాయి. కొన్ని రాష్ట్రాలలో బయట వ్యక్తులు ప్రయాణించడానికి అంతర్గత పరిమితులు వున్నాయి. మరికొన్ని రాష్ట్రాలలో (నాగాలాండ్) భారతదేశంలో రాజకీయంగా విలీనమయ్యే అంశంపై దశాబ్దాలుగా భారత ప్రభుత్వంతో చర్చలు జరుగుతున్నాయి. ఈ పరిస్థితుల్లో

2019 ఆగస్టు 5న బిజెపి ప్రభుత్వం జమ్మూకాశ్మీర్ కున్న ప్రత్యేకహోదాను రద్దుచేస్తూ చట్టం తెచ్చిన విధానం ఈశాన్య రాష్ట్రాల ప్రజల్లో భారత పాలకులవల్ల తీవ్ర అవసమ్మకం కలుగజేసింది. భారత ప్రభుత్వం ముందుగా అస్సాంలో ఎన్ఆర్సిని అమలుచేయడం, ఆ తర్వాత సిఎఎను తీసుకురావడం వారికి పెద్ద దెబ్బగా పరిణమించాయి. ఈశాన్య రాష్ట్రాల ప్రజలు బిజెపి మార్కు హిందూత్వ రాష్ట్రంకోసం జరుగుతున్న ప్రయత్నాలను; పాలకవర్గాల ప్రయోజనాలకు, ఆసక్తులకనుగుణంగా దేశ ఆర్థిక, సామాజిక, సాంస్కృతిక మరియు రాజకీయ సంబంధాలను విచ్ఛిన్నం చేస్తున్న తీరును కూడా గమనిస్తున్నారు.

ఎన్ఆర్సిని దేశవ్యాప్తంగా అమలుచేస్తానని బిజెపి ప్రకటించింది. ఈ ఎన్ఆర్సి కష్టాలు అస్సాం ప్రజలకు బాగా తెలుసు. అస్సాం భూమి పుత్రులు, అస్సాంలో తరతరాలుగా నివసిస్తున్న ప్రజలు, ముఖ్యంగా వీరిలోని శ్రామిక ప్రజలు, కష్టించే నిరుపేదలు తమ పౌరసత్వంకోసం కాళ్ళావేళ్ళా పడాల్సి వచ్చింది. వీరు తమ పౌరసత్వానికి అర్హతలు నిరూపించుకోవడానికి ప్రభుత్వం నిర్దేశించిన ధృవపత్రాల కొరకు కార్యాలయాల గడపగడప తొక్కిల్నివచ్చింది. చివరకు 19 లక్షలమంది పౌరసత్వానికి అనర్హులుగా గుర్తింపబడ్డారు. మొత్తం ప్రక్రియ అంతా అన్యాయంగా, అసాధికారికంగా సాగింది. ప్రజలు మానసిక క్షోభకు, అవమానాలకు గురయ్యారు. విదేశీయులను, చట్టవ్యతిరేక వలసదారులను గుర్తించాల్సిన తన బాధ్యతను ప్రభుత్వం ప్రజలనెత్తిన రుద్దింది. ప్రజలు తమ పౌరసత్వాన్ని రుజువుచేసుకోవాలనీ, రుజువు చేసుకోవడంలో విఫలమైన వారు శిక్ష అనుభవించడానికి సిద్ధంగా వుండాలని నిర్దేశించింది. అస్సాం ప్రజల ఈ అనుభవాలు దేశంలోని మిగిలిన ప్రాంత ప్రజలకు ఒక హెచ్చరిక. దేశవ్యాప్తంగా ఎన్ఆర్సి అమలుచేస్తే దేశవ్యాప్తంగా ప్రజలు తమకోసం వేధింపులను దాచివుంచినదని అస్సాం అనుభవం తెలియజేస్తుంది. అందువల్లనే ప్రభుత్వ చర్యకు వ్యతిరేకంగా ఎన్ఆర్సిని వ్యతిరేకిస్తూ ప్రజలందరూ ఒకే గొంతుతో తమ నిరసనను తెలియజేస్తున్నారు. ఇది న్యాయమైనది, సరైనది.

మూకుమ్మడి ప్రజానిరసనలను, ఆందోళనలను ఎదుర్కొన్న ప్రధానమంత్రి మోడీ, హోంమంత్రి అమిత్ షాలు ప్రజలను పక్కదోవ పట్టించడానికి రెండునాల్గుల ధోరణి

అవలంబిస్తున్నారు. సిఎఎ దేశవ్యాప్తంగా చట్ట వ్యతిరేక వలసలను అరికట్టడానికి మాత్రమే. అందువల్ల ఎవరూ దీనిని గురించి ఆందోళన చెందాల్సిన అవసరం లేదని మోడీ, అమిత్ షాలు ప్రకటనలు చేస్తున్నారు. కాని వారు వలస దారులను అనుమతించడంలో, వారికి పౌరసత్వం మంజూరు చేయడంలో ముస్లింలపట్లనే ఎందుకు వివక్ష చూపుతున్నారు? హిందూమతాన్ని ఎందుకు ప్రాతిపదికగా తీసుకుంటున్నారనే దానికి జవాబు చెప్పు. పాకిస్తాన్, బంగ్లాదేశ్, ఆఫ్ఘనిస్తాన్ల నుండి వచ్చిన వలసవాదులు కేవలం హిందువులైతే చాలు, వారికి పౌరసత్వం లభిస్తుంది. అదే ఇక్కడేపుట్టి యిక్కడే తరతరాలుగా నివసిస్తున్న ప్రజలు తమ పౌరసత్వ నిరూపణ కోసం వేధింపులకు గురయ్యే, అవమానాల పాలయ్యే ప్రక్రియను ఎదుర్కోవాల్సిన అవసరమేమిటి అనే ప్రశ్నకు వీరు జవాబు చెప్పురు. ప్రస్తుతం మోడీ ప్రభుత్వం అదనపు వివరాలతో కూడిన జాతీయ జనాభా రిజిస్టరు గురించి కూడా మాట్లాడుతోంది.

భారత పాలకవర్గాలు వాస్తవ సమస్యల నుండి ప్రజల దృష్టిని మళ్ళించడానికి ఒకదాని తర్వాత ఒక వివాదాస్పద అంశాలను తెరమీదికి తెస్తున్నారు. ఈ అంశాల ముసుగులో వారు తమ ప్రజా వ్యతిరేక, జాతి వ్యతిరేక, అప్రజాస్వామిక విధానాలను ప్రజలనుండి పెద్దగా ప్రతిఘటన లేకుండా అమలుచేసే పద్ధతులను అవలంబిస్తున్నారు. ప్రస్తుత ఉద్యమంలో ప్రజలు పాలకవర్గాల 'విభజించు పాలించు', 'అసలు సమ్యను పక్కదారిపట్టించే' విధానాలపట్ల చాలా జాగరూకతతో, స్పష్టతతో వున్నారు. ఇది ఆహ్వానించదగ్గ ఉద్యమ లక్షణం. సిఎఎ మరియు ఎన్ఆర్ఐసి ముస్లిములకు మాత్రమే వ్యతిరేకంగా చూడడాన్ని ప్రజలు ఆమోదించడంలేదు. ప్రజలను మతపరంగా సమీకృతం చేస్తూ భారత దేశాన్ని, భారత ప్రజలను విభజించే బిజెపి ప్రభుత్వ ప్రమాదకర ప్రయత్నాలను ప్రజలు తోసిపుచ్చుతున్నారు. భారతదేశాన్ని మతతత్వం రొంపిలోకి లాగడానికి నిర్దేశించుకున్న విధానాలకు ప్రస్తుతం దేశవ్యాప్తంగా వివిధ మత విశ్వాసాల ప్రజలు ఐక్యంగా కదిలి ఉద్యమిస్తున్న తీరే ధీఘ్త జవాబు. భారత ప్రజల భవిష్యత్ ఉద్యమాలకు స్ఫూర్తినిచ్చే సానుకూల పరిణామం. ఈ ఉద్యమానికి మనందరి మద్దతును సంఘీభావాన్ని తెలియజేద్దాం! సత్వరం సిఎఎ మరియు ఎన్ఆర్ఐసిలను ఉపసంహరించు కోవాలని డిమాండ్ చేద్దాం! ★

ఎన్నార్లీ జాబితాలో లేనివారికి కూడా పౌరసత్వం ఇవ్వాలి

దేశవ్యాప్తంగా జాతీయ పౌరసత్వ జాబితా ప్రతిపాదనను కేంద్ర హోంమంత్రి అమిత్ షా ప్రకటించటం, బిజెపి నాయకుల అసలు వైఖరిని బట్టబయలు చేసింది. ప్రజల ప్రయోజనాలకు వ్యతిరేకమైన, దేశ ప్రయోజనాలకు వ్యతిరేకమైన విధానాలను అవలంబించటంకోసం ఏవిధంగానైనా సరే ప్రజలను మతాలవారీగా చీల్చటానికి వారు పూనుకుంటారన్నది జగమెరిగిన సత్యం.

దేశంలోని ఇతర ప్రాంతాలతో కలిపి కొత్త ఎన్నార్లీని తయారుచేయటానికి సుప్రీంకోర్టు ఆసోంలో చేపట్టిన ఎన్నార్లీని పక్కనబెట్టారు. సుప్రీంకోర్టు ప్రధానన్యాయమూర్తి రంజన్ గోగోయ్ పదవీ విరమణ చేసిన ఒకరోజు అనంతరం ఈ విధమైన ప్రకటన వెలువడటం గమనార్హం. ఆయన నేతృత్వంలో ఆసోంలో జరిగిన ఎన్నార్లీ తయారీ పద్ధతి మొత్తం సుప్రీంకోర్టు ఆదేశాలకు భిన్నంగా చేపట్టబడింది.

19 లక్షలకు పైగా ప్రజలకు తుది ఎన్నార్లీ జాబితాలో చోటుదక్కలేదు. అలా చోటుదక్కని వారు విదేశీ ట్రిబ్యునల్ కు 120 రోజులలోగా దరఖాస్తు చేసుకోవచ్చు. దాని తర్వాత జాబితాలో లేనివారు డిటెన్షన్ క్యాంపులకు పంపబడతారు. ఏదేమూ వారిని స్వీకరించదు. ఆ 19 లక్షలమంది ప్రజల జీవితాలు పెను ప్రమాదంలో పడ్డాయి.

ప్రస్తుతం స్థానిక జైళ్ళలో తాత్కాలిక సదుపాయాలు ఏర్పాటు చేయటంకాక ఆసోంలో ఆరు డిటెన్షన్ క్యాంపులు వున్నాయి. ఎన్నార్లీ జాబితాలో లేనివారి కోసం మరో పది డిటెన్షన్ కేంద్రాలను నిర్మించటానికి రాష్ట్ర ప్రతిపాదనలు చేస్తున్నది.

ఈ నేపథ్యంలో మరో ఎన్నార్లీ విధానం ఆసోం ప్రజలను మాత్రమేకాక యావద్భారత ప్రజలలో అనిశ్చితికి, ఆందోళనకు, భయానికి కారణమయింది. తమను తాము భారతపౌరులుగా నిరూపించుకోవటానికి ఎదురయ్యే చేదు, బాధాకర అనుభవాలను తలచుకుని వారు ఆగ్రహవేశాలకు లోనవుతున్నారు.

పౌరసత్వ సవరణ బిల్లును మళ్ళీ పార్లమెంటులో ప్రవేశపెడతామని అమిత్ షా ప్రకటించాడు. 1955 పౌరసత్వ చట్టాన్ని సవరిస్తూ 2019 జూలై 19న భారత పౌరసత్వ సవరణ బిల్లు ప్రవేశపెట్టారు. తీవ్రవ్యతిరేకతతో అది వీగిపోయింది. ఈ బిల్లు గనుక పార్లమెంటులో పాసయితే ఆఫ్ఘనిస్తాన్, పాకిస్తాన్, బంగ్లాదేశ్ లనుండి అక్రమంగా వలసవచ్చిన, ఆ దేశాల్లో మైనారిటీలయిన హిందువులు, శిక్కులు, బౌద్ధులు, జైనులు, పార్సీలు, క్రిస్టియన్లు భారత పౌరసత్వానికి అర్హులవుతారు. భారత్ లో వారు నివశించి వుండాల్సిన కాలాన్ని 11 సంవత్సరాలనుండి 6 సంవత్సరాలకు ఈ బిల్లు కుదించింది. వీరిలాగే వచ్చిన ముస్లిములు మాత్రం పౌరసత్వానికి అర్హులు కారు. ఆసోంలో నివసిస్తున్న ముస్లిం మైనారిటీలను వేధింపులకు గురిచేయడానికే ఈ పౌరసత్వ జాబితా సవీకరణ అని ఎవరికైనా ఇట్టే అర్థమవుతుంది.

సాక్షాత్తు ప్రధానమంత్రి తన డిగ్రీ సర్టిఫికేట్ ను సంపాదించుకోలేని దేశంలో ఎవరికైనా ఐదు దశాబ్దాల క్రితం డాక్యుమెంటు సంపాదించటం ఎలా సాధ్యం? లక్షలాదిమంది భారతీయులు ఇండియానుండి వలసవెళ్ళి ప్రపంచవ్యాప్తంగా అనేక దేశాలలో పౌరసత్వాన్ని పొందియున్నారు. ఎన్నార్లీ జాబితాలో లేని వారిని ఎందుకు ఇండియా తన పౌరులుగా ఇముడ్చుకోదు?

పౌరసత్వ జాబితా, పౌరసత్వ సవరణబిల్లు అనేవి ఆసోంలోను, దేశంలోని ఇతర ప్రాంతాలలోను వున్న ముస్లింలపై వివక్షతకు, వేధింపులకు ఉద్దేశించబడినవి మాత్రమే.

మత విద్వేషాలను రెచ్చగొట్టటంలో బిజెపికి వున్న గత చరిత్రను గమనంలోకి తీసుకుని అన్ని ప్రజాస్వామికశక్తులు దేశవ్యాప్త ఎన్నార్లీని, పౌరసత్వ సవరణ బిల్లును రద్దుచేయాలని డిమాండు చేయాలి. ఆసోంలో ఎన్నార్లీ జాబితాలో లేని 19 లక్షలమందికి వెంటనే పౌరసత్వం ఇవ్వాలని డిమాండు చేయాలి. 2019లో లోక్ సభలో ప్రవేశపెట్టిన పౌరసత్వ చట్టానికి సవరణలను వెనక్కుతీసుకోవాలని డిమాండు చేయాలి.

కేంద్రకమిటి
సిపిఐ(ఎం-ఎల్)

ప్రజా వ్యతిరేక పౌరసత్వచట్ట సవరణ చట్టానికి వ్యతిరేకంగా పెల్లుబికిన దేశవ్యాపిత నిరసన

మోడీ పాల నాయకత్వంలోని బిజెపి ప్రభుత్వం రెండవసారి అధికారంలోకి రాగానే మరింత దూకుడుగా తమ మతతత్వ ఎజెండా అమలుకు పూనుకొన్నది. వారి మతతత్వం వారు సేవచేస్తున్న దోపిడీ వర్గాల కోసమే. భూస్వామ్య అభివృద్ధినిరోధకత్వాన్ని, సామ్రాజ్యవాదంయొక్క ప్రజాపీడకత్వాన్ని అమలు చేయడానికి వారికి మతతత్వం అనేది ప్రజలను చీల్చి పక్కదారులు పట్టించే ఒక సాధనం, ఒక ముసుగు. నిరవధికమైన, తిరుగులేని నియంతృత్వ అధికారాన్ని బిజెపి చెలాయించాలనుకొంటున్నది. దీనికోసం ప్రజలలో మతోన్మాదాన్ని, జాతీయాన్మాదాన్ని రెచ్చగొట్టే చర్యలను తన మతతత్వ ఎజెండాలో భాగంగా అమలు చేసే క్రమం తీసుకొంది. దాని ప్రకారమే అస్సాంలో జాతీయ పౌరపట్టికను తయారుచేయడం దగ్గరనుంచి, పౌరసత్వ సవరణ చట్టం వరకూ, ఇప్పుడు జాతీయ జనాభా గణన వరకూ ఒక మతాన్ని ప్రత్యేకంగా లక్ష్యం చేసుకొంది. ముస్లిం మతాన్ని ఒక బూచిగా చూపించి మెజారిటీ హిందూ ఓటు బ్యాంకుతో నియంతృత్వానికి, ఫాసిస్టు తరహా పాలనకు పూర్తిగా రంగం సిద్ధం చేయదలచుకొంది. ముమ్మారు తలాక్ చట్టం మీదగానీ, బాబ్రీమసీదు పై సుప్రీంకోర్టు తీర్పు మీద గానీ ఎక్కడా వారు ఆశించినట్లు గందరగోళం జరగలేదు. ముస్లిం ప్రజలనుంచి నిరసన వ్యక్తం అయితే దాన్ని భూతద్దంలో చూపించి హిందూ మతోన్మాదాన్ని రెచ్చగొట్టాలనేది వారి అసలు వ్యూహం. ఇప్పుడు పౌరసత్వ సవరణ చట్టం, జాతీయ జనాభా గణన, తదితర చర్యలతో అలాంటి గందరగోళాన్ని బిజెపి పాలకులు ఆశించారు. కానీ వారి కుట్రలను తలకిందులు చేస్తూ యావత్ దేశంలోని విద్యార్థి, యువజనులూ, లౌకిక, ప్రజాస్వామికశక్తులూ, మైనారిటీ ప్రజానీకం ఒక్కతాటిపై కదలి, వీధుల్లోకి వచ్చి నిలబడ్డారు.

నిరసన కేంద్రాలుగా యూనివర్సిటీలు

డిసెంబరు 12 నాటికి బిజెపి పాలకులు పార్లమెంటు రెండు సభలలో పౌరసత్వ సవరణ బిల్లును ప్రతిపక్షాల ఆందోళనల మధ్య మెజారిటీతో ఆమోదించుకొన్నారు. వెంటనే రాష్ట్రపతి ఆమోదంతో బిల్లు చట్టమై, సి ఏ బి

కాస్తా సిఏఏ అయింది. వెంటనే దేశవ్యాపితంగా నిరసనాందోళనలను ఊపందుకొన్నాయి. డిసెంబరు 15న ఢిల్లీలోని జామియా మిలియా ఇస్లామియా ముందు పోలీసువాహనాన్ని ఎవరో తగల పెడితే ఆ నెపం విద్యార్థులపై నెట్టి పోలీసులు యూనివర్సిటీలో ప్రవేశించి కనపడిన వారినల్లా విచక్షణారహితంగా కొట్టారు. ట్రైబరిలోకి ప్రవేశించి పుస్తకాలను ధ్వంసం చేస్తూ చదువు కొంటున్న వారిని పట్టుకొని తీవ్రంగా కొట్టారు (రామచంద్ర గుహ వ్యాసం 4/1/2020). ఈ అమానుషమైన నిర్బంధకాండ దేశవ్యాపితంగా అన్ని యూనివర్సిటీల విద్యార్థులను కదలించింది. జె.ఎన్.యూ, జాదవ్ పూర్, హైదరాబాద్, చెన్నై, కలకత్తా, ముంబాయి తదితర అన్ని విశ్వ విద్యాలయాలు ఈ నిరసనలలో పాల్గొన్నాయి. విద్యార్థులతో ఉపాధ్యాయులు జత కలిసారు. ఉన్నత విద్యాలయాలు భిన్న ఆలోచనల కేంద్రాలుగా నిలవకూడదన్న బి జె పి ప్రభుత్వ విధానానికి వ్యతిరేకంగా కూడా ఇవి వ్యక్తమైనాయి. వీధిసాటకాల నుంచీ, పోస్టర్లు, ప్రదర్శనలు, మానవహారాల వరకూ, ఢిల్లీలో అయితే పార్లమెంటు, రాష్ట్రపతి భవన్ వరకూ ప్రదర్శనలు, ఇలా అన్ని రకాల నిరసన రూపాలకు యూనివర్సిటీలు వేదికలైనాయి. డిసెంబరు 15న నుండి నేటి వరకూ జామియా మిలియా సిఏఏకు వ్యతిరేకంగా నిరసన తెలుపుతూనే ఉంది. ముఖ్యంగా ఢిల్లీలోని షహీద్ బాగ్ మహిళల నిరసనకు ఒక గొప్ప కేంద్రంగా మారింది. డిసెంబర్ 15 జామియా మిలియా ఇస్లామియాపై దాడి అనంతరం 6-7 గురితో మొదలైన బైరాయింపు నిరసన కొద్ది రోజులకే వేలాది మంది మహిళలతో వృద్ధులు, చిన్న పిల్లలనే తేడా లేకుండా గడ్డకట్టించే చలిలో గత 35రోజులుగా సాగుతూనే ఉంది.

జామియా మిలియా వలెనే ఉత్తర ప్రదేశ్ లోని అలిఘర్ ముస్లిం యూనివర్సిటీ కూడా పోలీసుల తీవ్రమైనదాడికి గురైంది. డిసెంబర్ 15 రాత్రి అలిఘర్ ముస్లిం యూనివర్సిటీ పై రాపిడ్ యాక్షన్ ఫోర్స్ (ఆర్ ఏ ఎఫ్) విరుచుకొని పడింది. రబ్బరు బుల్లెట్లు, పిల్లెట్లు, టీయర్ గ్యాసు గోళాలు, స్టేన్ గ్రేనేడ్లతో ఒక విదేశీ సైన్యంపై యుద్ధానికి వెళ్ళినట్లు వెళ్ళారు. విచక్షణా రహితంగా జరిగిన ఈ దాడిలో

60కి పైగా విద్యార్థులు తీవ్రంగా గాయపడ్డారు. అనేక విద్యార్థుల వాహనాలు దగ్ధం అయినాయి. 22 మంది విద్యార్థుల ఆచూకీ లేదు. ఈ బీభత్సం తర్వాత 21 మంది గుర్తించిన విద్యార్థులను, ఇంకో 500మంది గుర్తించాల్సిన విద్యార్థులపై ఎఫ్.ఐ.ఆర్ నమోదు అయింది.

2019 డిసెంబర్ 19న సి.ఏ.ఏ.కు నిరసనగా ఇచ్చిన దేశవ్యాపిత పిలుపు గొప్ప స్పందనను తెచ్చింది. దేశం మొత్తంగా లక్షలాది మంది వీధులలోకి వచ్చారు. అలా వచ్చిన వారంతా సాధారణ ప్రజలు. ఇంతకు ముందెన్నడూ వీధుల్లోకి రాని మహిళలు, మామలు మనుషులు ఆందోళనలోకి వచ్చారు.

అణచివేతలో ఉత్తరప్రదేశ్ తీరు

మహా ఘోరం

డిసెంబరు 16 నుంచే ఉత్తరప్రదేశ్ లోని 21 జిల్లాల్లో ఇంటర్నెట్ సర్వీసులు నిలిపి వేయబడ్డాయి. డిసెంబరు 19న శాంతియుత నిరసన పిలుపులో ఎవరూ పాల్గొనరాదని ప్రభుత్వం 144 సెక్షన్ పేరుతో దాదాపు కర్ఫ్యూ అమలు చేసింది. 3000 మందిని బైండ్ ఓవర్ కేసులు కింద సత్ప్రవర్తనతో మెలగాలని హెచ్చరించింది. అనేక మంది వామపక్ష, ప్రజాతంత్రవాదులను గృహ నిర్బంధంలో ఉంచింది. ఈ సందర్భంగా 20 మంది తుపాకి తూటాలకు మరణించారు. చాలా చోట్ల పోలీసులే రివాల్వర్లతో నేరుగా గురిపెట్టి శాంతియుతంగా ఆందోళన సాగిస్తున్న వారిపై కాల్పులు జరిపారు. శాంతియుత ఆందోళనలో కొందరు గుండాలను ప్రవేశపెట్టి వారిచేత వాహనాలను తగులపెట్టించి వెంటనే కాల్పులు జరపడం వంటివి సాగించారు. వెంటనే ముఖ్యమంత్రి ఈ నిరసనపై మాట్లాడుతూ ప్రతీకారం తీర్చు కొంటామని ప్రకటించాడు. అలాగే జరిగిందని పై పరిణామాలు తెలియజేస్తున్నాయి. మీరట్, కాన్పూర్, ముజఫర్ నగర్, లక్నో తదితర అన్ని ప్రాంతాలు రక్తమోడాాయి.

ముస్లిం పెద్దలను లక్ష్యంగా చేసుకొని సాగించిన క్రూరమైన దాడులు

ముజఫర్ నగర్ లోని సదత్ మదర్సాకు 72 సంవత్సరాల మౌలానా అసద్ రజా హుస్సాని

నిర్వాహకులు. ఈయనకు గత సంవత్సరమే ఉపరాష్ట్రపతి వెంకయ్యనాయుడు చేతుల మీదగా అరబిక్ భాషలో విశేష ప్రతిభ కలిగిఉన్నందుకు మహర్షి బాదరాయన్ వ్యాస సమ్మాన్ అవార్డ్ ను తీసుకొన్నారు. ఈయన నడిపే మదరసాలో విద్యార్థులందరూ 15 నుండి 22 సంవత్సరాల వారే, వారిలో కొందరు అనాధలు కూడా. డిసెంబరు 20న ఆయన మదరసాపై దాడి జరిగింది. పోలీసులు కొందరు ఆందోళనాకారులు ఈ మదరసా లో ఉన్నారనే అనుమానంతో వచ్చినట్లు చెప్పి కనిపించిన వారినల్లా కొట్టారు. అనేకమందిని హుస్సానితో సహా నిర్బంధించి తీసుకొని వెళ్ళారు. ఆయన బట్టలు విప్పి ఘోరంగా చిత్రహింసలు పెట్టారు. కేసులు పెట్టబోమన్న పరతుమీద రక్తంతో తడిసి ముద్దైన ఆయనను ఆయన అనుచరులకు అప్పగించారు. మైనారిటీ మతాలకు చెందిన గౌరవనీయులైన వారిని ఘోరంగా అవమానించడం ఈ నిర్బంధ విధానంలో ఒక అంశం. ఈ సందర్భంగా అక్కడి కొందరు విద్యార్థుల చేతులు, కాళ్ళు విరిగి పోయేలా చిత్రహింసలు పెట్టారు. ఇదేవిధంగా ముజఫ్ఫర్ నగర్ లోని మరో అరబిక్ స్కూల్ మహమ్మద్ అసద్ నూ తీసుకొని పోయి కొట్టారు. పరిస్థితి ఇక్కడితో ఆగలేదు. అల్లర్లలో జరిగిన ఆస్తి నష్టానికి బాధ్యులనుంచి నష్టపరిహారం వసూలు చేస్తామని యు.పి ముఖ్యమంత్రి ప్రకటించారు. డిసెంబర్ 24న 28 మందికి 14.86 లక్షలు చెల్లించాలని ఆవిధంగా నోటీసులు వచ్చాయి. అనేక ప్రాంతాలలో ముస్లింల వ్యాపారసంస్థలు, ఇళ్ళు ధ్వంసం చేయ బడటమో, లూటీ చేయడమో జరిగింది. వేల సంఖ్యలో రాజద్రోహ నేరం కింద కేసులు బనాయించారు. (ఎన్.ఎ.పి.ఎం. నివేదిక)

ఉత్తరప్రదేశ్ లో జరిగిన ఈ ఘోర ఘటనలపై న్యూయార్క్ టైమ్స్, టెలిగ్రాఫ్ లు ప్రచురించిన మానవహక్కుల ఉల్లంఘనల నివేదికలపై అలహాబాద్ హైకోర్టు రెండు సువామెంటో కేసులు నమోదు చేసింది.

ఈశాన్య భారతంలో సి.ఏ.ఏ.కి నిరసన

ఈశాన్య భారతంలోని అన్ని రాష్ట్రాలలో సి.ఏ.ఏ. వ్యతిరేక ఆందోళనలు చెలరేగాయి. ముఖ్యంగా అస్సాం అగ్నిగుండంగా మారింది. జామియా మిలియా ఇస్లామీయ ఘటనలకు తీసిపోని విధంగా గువహాతి యునివర్సిటీ విద్యార్థులపై నిర్బంధం అమలు జరిగింది. డిసెంబర్ 15 నాటి విద్యార్థి ఆందోళనలలో

నలుగురు విద్యార్థులు పోలీసు కాల్పులలో మరణించారు. 175 మంది అరెస్టు అయ్యారు. 1400 మందికి పైగా డిటెయిన్ చేయబడ్డారు. నాటి నుంచి లక్షలాది మంది వీధులలోకి వచ్చారు. ఆందోళనల తీవ్రత ఎంతగా వుందంటే 2020 జనవరి 10న జరుగుతున్న అఖిల భారత యువజన క్రీడోత్సవాల ప్రారంభానికి రావాల్సిన ప్రధాని తన పర్యటనను రద్దు చేసుకొన్నారు. ఈశాన్య భారతంలోని ఆదివాసీల ప్రత్యేక హక్కుల సమస్యలో భాగంగా అస్సాం లోని ప్రత్యేక పరిస్థితి ఏర్పడింది. అది ఏమంటే అస్సాంలో 1985 కు ముందు జరిగిన అనేక హింసాయుత ఆందోళనల క్రమంలో 1985లో ఒక ఒప్పందం కుదిరింది. దాని ప్రకారం ఇతర ప్రాంతాలనుంచి వచ్చిన వారిని గుర్తించేందుకు 1971ను గడువు(కట్ ఆఫ్) సంవత్సరంగా నిర్ధారించారు. దాని అమలే సమస్యాత్మకంగా మారింది. ప్రస్తుత సి.ఏ.ఏ. 2014ను అలాంటి గడువు సంవత్సరంగా చెబుతున్నది. ఇది అక్కడి వారిని ఎక్కువ ఆందోళనకి గురిచేస్తున్నది. దీనితో ఈశాన్య భారతంలో ఆందోళనలు కొనసాగుతూనే వున్నాయి.

ఇంతేగాక దేశవ్యాపితంగా అన్ని ప్రాంతాలు సి.ఏ.ఏ. వ్యతిరేక ఆందోళనలో మునిగి పోయాయి. బొంబాయి ఇండియా గేట్ నిరంతర నిరసనలకు వేదికగా మారింది. బాలివుడ్ తారలు ఈ ఆందోళనలకు మద్దతు పలకడం, ముఖ్యంగా ఢిల్లీ జవహర్లాల్ నెహ్రూ విశ్వ విద్యాలయంపై దాడిని ఖండించడం మీడియా సంచలనంగా మారింది.

హైదరాబాద్ లో రెండు తెలుగు రాష్ట్రాల నుండి సుమారు 48 సంఘాల పిలుపుతో జనవరి 4న ఇందిరాపార్క్ వద్ద దాదాపు లక్ష మందితో గొప్ప నిరసన ప్రదర్శన జరిగింది.

దేశ వ్యాపితంగా సాగుతున్న ఈ నిరసనలు అనేక ప్రాధాన్యతాంశాలను ముందుకు తెచ్చాయి. ఈ ఆందోళనల సందర్భంగా బిజె.పి నాయకులు సి.ఏ.ఏ.ను వ్యతిరేకించేవారంతా పాకిస్తాన్ వెళ్ళిపోవాలనే దుష్ప్రచారాన్ని ఈ నిరసనకారులు జాతీయ జెండాలతో, హిందూ ముస్లిం భాయి భాయి నినాదాలతో ఎదుర్కొన్నారు. పాలకులు ఎంత విషంపోయాలని ప్రయత్నిస్తున్నా తరతరాలుగా ప్రజలమధ్య ఉన్న మౌలిక ఐక్యతను కాపాడుకోవాలనే పట్టుదల ఈ ఆందోళనలలో వ్యక్తమయిన ఒక ముఖ్యాంశం.

జనవరి 8న జరిగిన సార్వత్రిక సమ్మె, గ్రామీణ భారత బంద్ లు కార్మిక, రైతు, కూలీల సమస్యలతో పాటు సి.ఏ.ఏ రద్దును, పాలకుల

మతతత్వాన్ని నిరసించే అంశాలను కలిగివుంది. ముట్టడిలో వున్న కాశ్మీర్ ను మినహాయిస్తే (అక్కడి విషయాలు ఇవతలికి, ఇవతలి విషయాలు అక్కడికి సరిగా తెలియడం లేదు కనుక) మొత్తం దేశం ఆ ఒక్క రోజు జరిగిన నిరసనలో లక్షలాదిమంది పాల్గొన్నారు.

జామియా మిలియా ఇస్లామియా విద్యార్థులపై విరిగిన లాఠీకి దేశ ప్రజలిచ్చిన సమాధానమే ఈ నిరసనాందోళనల పరంపర. ఇక్కడ ఎదురౌతున్న ఒక ప్రశ్న ఏమంటే బిజెపి ప్రభుత్వంలోని రాజకీయ నాయకత్వం ఎందుకింత నిర్బంధ విధానానికి తెగబడింది? ఈ నిరసనలన్ని శాంతియుతంగా సాగినవే. ఈ నిరసనలతోనే బిజెపి ప్రభుత్వం పడిపోదని కూడా వారికి తెలుసు. అయినా వారు ఈ ఆందోళనలను చూసి ఎందుకు కలవర పడుతున్నారు?.

1. పార్లమెంటు, ప్రభుత్వమూ, కోర్టులు, మీడియా ఇలా అన్ని వ్యవస్థలను గుప్పెట పెట్టుకొన్నాక వారికి ఎదురైన పెద్ద ప్రమాదం ఏమంటే నిరసన అన్నది వీధుల్లోకి వచ్చింది. ఈ వీధులు ఇప్పుడు సరైన నినాదాలను ప్రతిధ్వనిస్తున్నాయి. కదల బారుతున్న వీధులు పాలకులకు భయం కొలుపుతున్న అంశం. రిజర్వ్ బ్యాంకు మాజీ గవర్నర్ రఘురాం రాజన్ వీధులలో జరుగుతున్న పరిణామాలు మదుపరుల విశ్వాసాన్ని దెబ్బతీస్తాయని ప్రభుత్వాన్ని హెచ్చరిస్తున్నాడు.

2. బిజెపి మతతత్వ ఎజెండాను సి.ఏ.ఏ ద్వారా ముందుకు తీసుకొని పోవడానికి కేవలం ముస్లింలేగాక అన్ని తరగతుల ప్రజానీకం సమైక్యంగా కదలటం ఒక ఎదురుదెబ్బగా మారింది. ఈ ఆందోళనచేసే వారంతా ముస్లింలే అని వారి మీడియా ఎంత ప్రచారం చేసినా నిరసనలలో పాల్గొంటున్న లౌకిక, ప్రజాస్వామిక ఉదారభావాల శక్తులంతా కదలడం బిజెపి పాలకులకు చెంపదెబ్బలా పనిచేసింది. క్లాస్ స్ట్రగుల్ తన సంపాదకీయంలో రాసినట్లు “విద్యార్థులూ, యువతీ యువకులు ఈ నిరసనలలో కీలకమైన పాత్ర పోషించారు. మొత్తం ప్రజల నిరసనాందోళనలలో వారొక శక్తివంతమైన, స్పష్టమైన గొంతుకగా నిలిచారు. చలనశీలత, సమరశీలత, నిజాయితీ, ధిక్కారతత్వం వంటి వారి సహజగుణాలన్నీ ఈ నిరసనలలో బలంగా అభివ్యక్తం అయినాయి”.

ఇలాంటి అనేక సవాళ్ళనూ, ఒక ఆశాజనకమైన భవిష్యత్తును వాగ్దానం చేస్తూ సి.ఏ.ఏ. వ్యతిరేక ఆందోళనల క్రమంలో 2019 సెలవు తీసుకొంది. ★

జెఎన్ యూ విద్యార్థుల పోరాటానికి మద్దతును, సంఘీభావాన్ని తెలియజేయండి ప్రభుత్వ నిరంకుశ, అణచివేత విధానాలను ఖండించండి

హాస్టల్ ఫీజుల, మెస్ ఫీజుల భారీపెంపు, సరైన దుస్తుల పేరిట విద్యార్థులకు డ్రెస్ కోడ్ విధించటం, హాస్టళ్ళలో వుండేవారికి కర్ఫ్యూ సమయం విధించటం, హాస్టల్ గదులలో కరెంటు, నీళ్ళ మీటర్లు పెట్టటం, నెలకు రూ.1700 సర్వీసు ఛార్జి విధించటం అనేవి ఢిల్లీలోని జవహర్ లాల్ నెహ్రూ యూనివర్సిటీ విద్యార్థులకు ఏకపక్ష శరాభుతాలయ్యాయి. అదనపు ఫీజులతో కలిపి పెంపుదల మొత్తం వెయ్యిశాతంగా వుంది. యూనివర్సిటీలోని పేద విద్యార్థులపై ఇది తీవ్రప్రభావం చూపుతుంది. విద్యార్థులు రాత్రి 11.30 వరకు మాత్రమే లైబ్రరీని ఉపయోగించుకోగలుగుతారు. తర్వాత యూనివర్సిటీలో విద్యార్థులపై కర్ఫ్యూ అమలవుతుంది. విద్యార్థులు భావిస్తున్నట్లుగా ఈ చర్యలన్నీ విశ్వవిద్యాలయ ప్రతిష్ఠను దెబ్బతీసేవిగా, విద్యను సరుకుగా మార్చి కేవలం సమాజంలోని కొన్ని వర్గాలకు, కులాలకు మాత్రమే పరిమితంచేసే విధంగా వున్నాయి.

వీటికి వ్యతిరేకంగా జెఎన్ యూ విద్యార్థి సంఘం నాయకత్వాన విద్యార్థులు నిరసన తెలియజేయటం ప్రారంభించారు. యూనివర్సిటీ స్నాతకోత్సవానికి వచ్చిన కేంద్ర మానవ వనరులశాఖా మంత్రికి, ఉపాధ్యక్షులకు తమ సమస్యలు విన్నవిద్దామని 3000 మందికి పైగా వెళ్ళిన విద్యార్థులకు బారికేడ్లు అడ్డంగా పెట్టారు. బారికేడ్లు దాటటానికి ప్రయత్నించిన విద్యార్థులను సిఆర్పీఎఫ్ బలగాలు, పోలీసు బలగాలు అదుపులోకి తీసుకున్నారు. విద్యార్థులను చెల్లాచెదురు చేయటానికి వారు లారీలు, వాటర్కానెస్టు ఉపయోగించారు. విద్యార్థినులపట్ల అసభ్యకరంగా ప్రవర్తించటమేకాకుండా వారిని భౌతికంగా గాయపరిచారు. అనేకమందికి గాయాలయ్యాయి. అర్ధరాత్రి వరకు అధికసంఖ్యలో పోలీసులు, పారా మిలటరీ బలగాలు క్యాంపస్ బయట మోహరించాయి.

2019 నవంబరు 13న జెఎన్ యూ పాలకవిభాగం పెంచిన ఫీజులో పాక్షిక తగ్గింపును ప్రకటించింది. కానీ ఇది విద్యార్థులను చీల్చటానికి, వంచించటానికి తీసుకున్న చర్య మాత్రమే. విద్యార్థులు మొత్తం పెంపుదలను ఉపసంహరించుకోవాలని డిమాండు చేస్తున్నారు. నవంబరు

17న విద్యార్థులు పార్లమెంటుకు లాంగ్ మార్చ్ తలపెట్టగా వారికి పోలీసుల తీవ్ర అణచివేత ఎదురైంది. రోడ్లపై బారికేడ్లు పెట్టారు. విద్యార్థులపై విచక్షణారహితంగా లాఠీఛార్జి చేశారు. 150 మందికి పైగా నిరసనకారులను అరెస్టు చేశారు. అయినప్పటికీ విద్యార్థులు అసామాన్యమైన పట్టుదలతో, ఐక్యతతో తమ నిరసనను కొనసాగించారు.

బిజెపి కేంద్రంలో అధికారంలోకి వచ్చిన నాటినుండి యూనివర్సిటీలోని మతతత్వ, కులతత్వ జాతీయ దురహంకారశక్తులకు కొమ్ముకాయటమే కాకుండా ప్రగతిశీల, ప్రజాస్వామ్య, దళిత, మైనారిటీ విద్యార్థులపై దాడులు సాగించింది. జాతీయ భద్రత కిందో, దేశద్రోహ నేరంకిందో కొంతమంది విద్యార్థులపై తప్పుడు కేసులు బనాయించింది. కానీ ఈ ప్రవాహాలకు చెందిన నాయకత్వం, కార్యకర్తలు వెరవకుండా, దృఢంగా, ఐక్యతతో నిలబడ్డారు. వారు విద్యార్థుల మనసులను గెలుచుకున్నారు. జెఎన్ యూలో జరిగిన యూనియన్ ఎన్నికల్లో ఎబిఎపిని ఓడించి జెఎన్ యూ స్టూడెంట్ యూనియన్ నాయకత్వాన్ని కైవసం చేసుకున్నారు.

జెఎన్ యూ విద్యార్థుల పోరాటం ప్రజాస్వామికమైనది, న్యాయమైనది. విద్యను వ్యాపారంగా మార్చే పాలకుల దుర్మీతిని, విశాల ప్రజా రాశులకు విద్యను దూరంచేసే విధానాలను ఎండగడుతూ ప్రజలకుగల చదువుకానే హక్కును అది ఎత్తిపట్టింది. దేశంలోని వివిధ ప్రాంతాలలోని విద్యార్థులు జెఎన్ యూ విద్యార్థుల డిమాండ్లకు, పోరాటానికి సంఘీభావాన్ని మద్దతును తెలపటాన్ని మేం స్వాగతిస్తున్నాం. విద్యార్థుల న్యాయమైన పోరాటాన్ని క్రూరంగా అణచివేయటానికి పూనుకున్న జెఎన్ యూ, కేంద్రప్రభుత్వ విధానాలను ఖండిస్తున్నాం. ఈ నిరసన మరింత బలాన్ని పుంజుకుంటుందని, అన్నిరకాల కష్టాలను అధిగమిస్తుందని, మరిన్ని విజయాలు సాధిస్తుందని మేం విశ్వసిస్తున్నాం.

20-11-19

విశ్వం
ప్రధానకార్యదర్శి
సిపిఐ(ఎం.ఎల్)

(20వ పేజీ నుండి)

కామ్రేడ్ చెన్నయ్యగారి కృషిని, అమరత్వాన్ని వివరించారు. దేశ ఆర్థిక రాజకీయ పరిస్థితులను వివరిస్తూ కేంద్రంలో మోడీ ప్రభుత్వ ప్రజావ్యతిరేక విధానాలను వివరించారు. రైతుకూలీ సంఘం (ఆం.ప్ర) రాష్ట్ర అధ్యక్షులు కామ్రేడ్ ఎస్.రూస్సీ మాట్లాడుతూ కామ్రేడ్ చెన్నయ్యగారు జిల్లాలో వర్గ, ప్రజా ఉద్యమానికి పునాదులు వేయడానికి పడిన శ్రమను గుర్తు చేసుకొన్నారు. అమరులు చెన్నయ్య, విశ్వమోహనరెడ్డి, మరియుమ్మ, అప్పారావు, పున్నయ్య, శంకర్ తదితరుల అమరత్వం వృధా కానివ్వరాదని, ఉద్యమ, నిర్మాణాలలో వారి నిబద్ధతను కొనసాగించాలని వివరించారు. ప్రియాంకారెడ్డిపై జరిగిన అత్యాచార ఘటనను వివరిస్తూ ఒక నీచ సంస్కృతిని పెంచిపోషిస్తున్న పాలకవర్గానికి వ్యతిరేకంగా పోరాడాలని చెప్పారు. తదనంతరం భీమేడ్ కంచర్ల శేష మాట్లాడుతూ మనువాదం, మద్యపానం మహిళలను, సమాజాన్ని ఎంత అణచివేతకూ, వేదనకు గురిచేస్తున్నదో సోదాహరణంగా వివరించారు. ఏఐఎఫ్ టీయూ(న్యూ) రాష్ట్ర నాయకులు డి.వి.ఎన్.స్వామి మాట్లాడుతూ అనేక ప్రాంతాలలో కామ్రేడ్ చెన్నయ్యగారి అధ్య్వరంలో జరిగిన పోరాటాలను, భూస్వాముల

సాంఘిక దౌర్జన్యాలను తిప్పికొట్టి నిలచిన సందర్భాలను గుర్తు చేసారు. వక్తలు కార్మికులపై కేంద్ర ప్రభుత్వ దాడిని, కార్మిక చట్టాల సవరణ పేర పనిగంటల పెంపును వివరిస్తూ జనవరి 8న జరగాల్సిన సార్వత్రిక సమ్మె గురించి, గ్రామీణ భారత్ బండ్ పిలుపుల గురించి వివరించారు. ప్రజలు సంఘటిత పోరాటాలకు సిద్ధం కావాలని, కార్యకర్తలు అందుకు చిత్తశుద్ధితో నిస్వార్థంగా కృషిచేసి ప్రజలను కదలించాలనీ అదే అమరులకు ఇచ్చే నివాళిని చెప్పారు. జిల్లాలోని వివిధ ప్రాంతాలనుంచి వచ్చిన వందలాదిమంది ప్రజలతో కామ్రేడ్ చెన్నయ్య గారి సంస్మరణ సభ విజయవంతం అయింది. ఈ సభలో ఇంకా ఏఐఎఫ్ టీయూ(న్యూ) రాష్ట్రకార్యదర్శి కా||జె.కిషోర్ బాబు, రైతుకూలీసంఘం(ఆం.ప్ర) జిల్లా నాయకులు కామ్రేడ్స్ శోభారాణి, దానబోయిన భాస్కరరావు తదితరులు మాట్లాడారు.

సభకు ముందుగా జిల్లా నలుమూలలనుండి వచ్చిన కార్యకర్తలతో గుంటూరు రైల్వేస్టేషను నుండి చుట్టగుంటసెంటర్ వరకు పెద్దఎత్తున నినాదాలు చేస్తూ ప్రదర్శన నిర్వహించారు.



ప్రపంచ శ్రామిక విప్లవాల మేలి మలుపు

చైనా నూతన ప్రజాస్వామిక విప్లవం

(20-10-2019 సంచిక తరువాయి)

చైనా ప్రజాతంత్ర విప్లవ విజయానికి అనుసరించిన సాధారణ పంథా “నగరాలను చుట్టుముట్టి అంతిమంగా వాటిని స్వాధీనం చేసుకోవడానికి గ్రామీణ ప్రాంతాలను ఉపయోగించుకోవటం”. అయితే కామ్రేడ్ మావో రూపొందించిన ఈ పంథాకు పూర్తిగా భిన్నమైన మితవాద అతివాద పంథాలు చైనా కమ్యూనిస్టు పార్టీని చాలాకాలం వెంటాడి, ఘోరమైన నష్టాలకి కారణమైన సంగతిని విస్మరించ కూడదు. మొదటి అంతర్వర్ధ కాలమైన 1924 - 27ల నడుమ చెన్ టూ షీ అనుసరించిన మితవాద రాజకీయాల ఫలితంగా షాంఘై నగరంలో పొందిన చేదు అనుభవాలను క్లుప్తంగా తెలుసుకుని గ్రామీణ ప్రాంతాల అనుభవాలను చూద్దాం.

కొమింటాంగ్ పార్టీతో కలసి చైనా కమ్యూనిస్టు పార్టీ ఉత్తర ప్రాంత యుద్ధ ప్రభువులపై యుద్ధానికి వెళుతున్న నాటికి షాంఘై నగరంలో కమ్యూనిస్టుల ఉద్యమ నిర్మాణ కృషి చాలా చురుకుగా ఉండేది. 1925 మే 30న సామ్రాజ్యవాద వ్యతిరేక దేశభక్తియుత ఉద్యమంపై బ్రిటిష్ సామ్రాజ్య వాదులు దాడిచేసి సుమారు పదివేల మంది షాంఘై ప్రజలను ఊచకోత కోశారు. దీనికి నిరసనగా కార్మికులు, విద్యార్థులు, వ్యాపారులు, రైతులు దేశవ్యాపితంగా ప్రదర్శనలు చేశారు. వీటన్నిటిలోకి అతి పెద్దది ఎక్కువ ప్రభావం కలిగించింది కాంటన్, హాంగ్ కాంగ్ సమ్మె.

చైనా కమ్యూనిస్టు పార్టీ నాయకత్వంలోని కార్మికులు, రైతులు ఉత్తర ప్రాంత యుద్ధ ప్రభువులపై దండయాత్రకు విప్లవ సైన్యానికి శక్తివంతమైన మద్దతుని అందించారు. షాంఘై, నాన్ కింగ్ తదితర నగరాలను దిగ్బంధించి జాతీయ విప్లవ సైన్యం మరింతగా పురోగమించి విజయాలు సాధించడానికి తోడ్పడ్డారు.

1926 అక్టోబర్ నుండి 1927 మార్చి నడుమ షాంఘైలో కార్మికులు మూడు తిరుగుబాట్లు నిర్వహించారు. మొదటి రెండు ఓటమికి గురైనా, ఉత్తర దండయాత్ర సైన్యం అందుబాటులో ఉన్నందువల్ల మూడవ తిరుగుబాటు విజయవంతమైంది. దానితో

షాంఘైలో ప్రజా ప్రభుత్వ నిర్వహణకు అధికారుల్ని ఎన్నుకున్నారు.

ఇలాంటి క్లిష్ట పరిస్థితుల్లో 1927 ఏప్రిల్లో చైనా కమ్యూనిస్టు పార్టీ తన ఐదవ మహాసభను నిర్వహించుకుని వ్యవసాయక విప్లవాన్ని పురోగమింప చేయాలనీ, ప్రజా పాలనను నెలకొల్పాలని నిర్ణయించింది. నాలుగవ మహాసభ నాటికి పార్టీ సభ్యత్వం 900 కాగా అయిదవ మహాసభ నాటికి 57,900 దాకా పెరిగింది. కార్మిక కర్షక సమరశీల ఉద్యమాల ఉద్బుతికి ఇదొక నిదర్శనం. అప్పటికే కొమింగ్ టాంగ్ పార్టీలోని వామపక్ష అనుకూల సైన్యంతో కలిసి కమ్యూనిస్టులు వూహాన్ కేంద్రంగా ఒక ప్రభుత్వాన్ని ఏర్పరిచారు.

అయితే చెన్ టూ షీ మితవాద అవకాశవాదం వల్లనూ, సామ్రాజ్యవాదులతో చేతులు కలిపిన ఛాంగ్ కై షేక్ కుట్రల ఫలితంగానూ కమ్యూనిస్టులపై సాగిన క్రూర మారణకాండకు ఆత్మరక్షణ లేకుండా పోయింది. వూహాన్ ప్రభుత్వం కూడా నిలవలేక పోయింది.

షాంఘై చుట్టుపక్కల గ్రామాలలో రైతాంగ ఉద్యమం లేనందువల్ల షాంఘై కార్మిక వర్గానికి అణచివేత నుండి తప్పించుకునే మార్గం లేకుండా పోయింది.

1927 ఆగస్టులో కామ్రేడ్స్ చౌ ఎన్ లై, ఛూటేల నాయకత్వాన నాన్ ఛాంగ్ తిరుగుబాటు జరిగింది. రైతాంగ ఉద్యమంతో మిశ్రితం కాకపోవటం, శత్రువు బలాధిక్యత వల్ల తిరుగుబాటు ఓడిపోయింది.

ఆ విధంగా నగరాలలో కార్మికుల తిరుగుబాటు, మొదటి అంతర్వర్ధ ప్రయత్నాలు ఘోరంగా విఫలమైనాయి.

దీనికి ముఖ్య కారణం చెన్ టూ షీ అనుసరించిన మితవాద అవకాశవాదాలలో వుంది. బూర్జువా ప్రజాతంత్ర విప్లవానికి బూర్జువావర్గమే నాయకత్వం వహించాలనే దృక్పథమే కాక రైతాంగాన్ని ఆధారపడదగిన విప్లవశక్తిగా పరిగణించకపోవటంలోనూ వుంది.

“హూనాన్ రైతాంగ ఉద్యమ అధ్యయన నివేదిక - కామ్రేడ్ మావో

కామ్రేడ్ మావో 1924 నుండి కొమింగ్ టాంగ్ పార్టీ ప్రచార విభాగపు కార్యదర్శిగా

ఉంటూ రైతాంగ పాఠశాలలు నిర్వహించాడు. రైతాంగ ఉద్యమ కార్యకర్తలకు శిక్షణ ఇచ్చే సంస్థను నడిపే బాధ్యతను స్వీకరించాడు. 1925 తర్వాత కార్మిక రైతాంగ ఉద్యమాలు పురోగమించాయి. చౌ ఎన్ లై మాటల్లో “ఈ ఉద్యమాల నుంచి విప్లవం, రైతాంగ విప్లవ యుద్ధంగా రూపొందుతున్నదని, ఆనాటి మొత్తం ధోరణి అదేనని, చై.క.పా. లో గుర్తించగలిగిన వారికి ప్రతినిధి కామ్రేడ్ మావో జెడాంగ్. “రైతాంగపు భూమి సమస్యను పరిశీలించి “చైనాలో ఒక వర్గ పరిశీలన” లాంటి అధ్యయన పత్రాలను 20కి పైగా మావో ప్రచురించాడు.

చైనా బూర్జువా ప్రజాతంత్ర విప్లవానికి బూర్జువావర్గం నాయకత్వం వహించి నిజమైన జాతీయ ప్రభుత్వాన్ని ఏర్పరచ గల పరిస్థితి లేదనీ, కనుక కార్మిక వర్గమే నాయకత్వం అందించాలని చెప్పారు. బూర్జువా ప్రజాతంత్ర విప్లవానికి వ్యవసాయ విప్లవం ప్రధాన సారంగా ఉంటుందని, రైతాంగం ఈ విప్లవానికి కీలక శక్తి అనీ, ఆయన శాస్త్రీయంగా అంచనా వేశారు. అలా విప్లవ ప్రభుత్వ స్థాపనకోసం కార్మిక వర్గ చైతన్యంతో రైతాంగాన్ని ధైర్యంగా కదలించాలని, గ్రామీణ ప్రాంతాలలో రైతులు సొంత సైన్యం నిర్మాణం చేసుకోవాలనే ప్రాథమిక భావాన్ని ఆయన రూపొందించారు. అందులో భాగంగా కామ్రేడ్ మావో రూపొందించిన **“హూనాన్ రైతాంగ ఉద్యమ అధ్యయన నివేదిక”** గొప్ప ప్రాముఖ్యం కలిగిన చారిత్రాత్మక పత్రం. కార్మిక వర్గం రైతాంగానికి నాయకత్వం వహించ గలుగుతుందా లేదా అనే దానిమీదే చైనా విప్లవ విజయం ఆధారపడి ఉందని కామ్రేడ్ మావో శాస్త్రీయ అవగాహనతో పేర్కొన్నారు. చెన్ టూ షీ మితవాద అవకాశ వాదానికి, ఛాంగ్ కై షేక్ పట్టణ ప్రాంత కమ్యూనిస్ట్ ఉద్యమంపై సాగించిన హత్యాకాండకు తట్టుకుని నిలిచిన రైతాంగ ఉద్యమ స్థావరాలను నిర్మించు కోగలిగారు. రైతులు భూస్వాముల భూముల్ని ఆక్రమించి, ప్యూడల్ భూస్వాములను, కర్ర పెత్తందార్లను, లంచగొండి ఉద్యోగులను శిక్షించారు. “అన్ని అధికారాలు రైతు సంఘాలకే” అన్న నినాదాన్ని అమలుపరిచారు. భూస్వాములను ఆర్థికంగా, రాజకీయంగా, సైనికంగా

ఓడించి వారి పరిపాలనను నిర్మూలించారు. రైతాంగ అత్యర్థక్షణ దళాల ద్వారా రౌడీ మూకలను తుడిచి పెట్టారు. సహకార సంఘాలు స్థాపించుకున్నారు. రైతుఉద్యమం ద్వారా పెంపొందిన సంఘటిత శక్తితో గ్రామాలకు రోడ్లు వేసి, చెరువులు మరమ్మత్తు చేసుకుని వ్యవసాయాన్ని మెరుగుపరుచుకున్నారు. భార్య, భర్తల మధ్య వివాదాలు కూడా రైతు సంఘాలు పరిష్కరించాయి. విద్యా వ్యాప్తి చేశారు. జూదాన్ని నిషేధించారు. దొంగతనాలను నిర్మూలించారు. తమ రక్తమాంసాలు హరించిన పూర్వదల్ పెత్తందారి శత్రువులను రైతాంగం సంఘటితంగా ప్రతిఘటించారు. ఆ రైతాంగ విప్లవ వెల్లువ అందించిన అనుభవాల నుండి మావో చేసిన ప్రఖ్యాతి చెందిన సూత్రీకరణను ఒకసారి గుర్తు చేసుకుందాం. “విప్లవమంటే విందు భోజనం కాదు. చిత్ర పటం గీయడం లేక ఒక వ్యాసం వ్రాయడం , లేక సూదితో చక్కని అల్లిక నేయటం కాదు. అది మర్యాదగా, నెమ్మదిగా, దయగా , సుతారంగా ఉండదు. ఒక వర్గం మరొక వర్గంపై తిరుగుబాటు చేసి, హింస ద్వారా అధికారం నుండి తొలగించటమే విప్లవం. లేనిచో తప్పులను సరిదిద్ద లేము.”

రైతాంగానివి దుందుడుకు చర్యలు అంటూ చెన్ టూ షి నాయకత్వం ఖండించింది. 5వ పార్టీ మహాసభలో కామ్రేడ్ మావోకు ఓటింగు హక్కుని లేకుండా చేశారు. అయితే చైనా కమ్యూనిస్టు పార్టీ నాయకుడిగా ఉండిన చెన్ టూ షి అనుసరించిన మితవాదపు తప్పిదాల వల్ల పట్టణ ప్రాంతాల ఉద్యమం ఘోర అణిచివేతకు గురికాగా గ్రామీణ ప్రాంత రైతాంగ ఉద్యమమే వారికి రక్షణ స్థావరం అయింది.

ఛాంగ్ కై షేక్ సైనిక దాడులను, క్రూర అణచివేతను, ఊచకోతలను తట్టుకోవడానికి హూనాన్ కు ఇంకా లోతట్టున ఉండే ఎత్తయిన పర్వతాలు, దట్టమైన అడవుల నడుమన గల చింగ్ కాంగ్ పర్వత శ్రేణి నడుమకు మావో తన ఎర్ర సైనిక స్థావరాన్ని తరలించవలసిన వచ్చింది. ఛాంగ్ కై షేక్ సామ్రాజ్యవాదులకు పూర్తిగా లొంగిపోయిన స్థితిలో కొమింగ్ టాంగ్ సైన్యం నుండి కొంత భాగాన్ని కామ్రేడ్ ఛూటే తన వెంట చింగ్ కాంగ్ పర్వత ప్రాంతానికి తెచ్చుకోగలిగాడు. అలాగే పట్టణ ప్రాంత కార్మిక ఉద్యమంపై సాగిన ఊచకోత నుండి తప్పుకోవడానికి కామ్రేడ్ చౌ ఎన్ లై నాయకత్వాన మరొక విప్లవ బృందం మావో నిర్మించిన స్థావర

ప్రాంతానికి చేరుకుంది. పై మూడు బృందాలు ఎర్రసైన్యంగా కలగలిసి పోయాయి. ఎర్ర సైన్యంలో ప్రజాతంత్ర వ్యవస్థ ప్రవేశపెట్టారు. స్థానిక రైతాంగ శక్తులు తమకై తాము సాయుధ మవటానికి ఎర్రసైన్యం సహాయపడింది.

కమ్యూనిస్టు పార్టీ నిర్మాణంలో సైద్ధాంతిక కృషి కీలకమైనది కాబట్టి శ్రామికవర్గ సైద్ధాంతిక నాయకత్వాన్ని పటిష్టం చేయటము, పెటి బూర్జువా దృక్పథాన్ని మార్చటమూ గొప్ప ప్రాధాన్యం కలిగి ఉన్న విషయాలని కామ్రేడ్ మావో చెప్పాడు. శత్రు బలగాలు సాపేక్షంగా బలహీనంగా ఉన్న ప్రాంతాలలో విప్లవ శక్తులు నిలదొక్కుకోవడం, అక్కడి నుండి విస్తరించడం సాధ్యమేనని రుజువు పరిచారు.

అయితే చైనా దీర్ఘకాలిక విప్లవ పోరాటం-సామ్రాజ్యవాదుల, పూర్వదల్ శక్తుల రాజకీయ ప్రతినిధి అయిన ఛాంగ్ కై షేక్ సైన్యాల దాడులకు, చుట్టి వేతలకు ఐదుసార్లు గురయింది. అంతేకాదు. చెన్ టూ షి మితవాద అవకాశవాదం తర్వాత మూడు రకాల అతివాద పంథాలకు వరుసగా బలయింది కూడా.

మొదటి అతివాదపంథా చూచి పాయ్ ది. ఇతడు “పట్టణాలలోని కొమింగ్ టాంగ్ కార్మిక సంఘ నాయకులను హత్య చేయాలని, బ్యాంకులను దోచి పోలీసు స్టేషన్లపై దాడి చేయాలని ఒక అతివాద కార్యక్రమాన్ని పార్టీ కార్యదర్శిగా శ్రేణులకు అందించాడు. ఆత్మహత్యా సదృశమైన ఈ అతివాద కార్యక్రమాన్ని మావో తిరస్కరించాడు.” (హాన్ సూయిన్ రచన ‘వెలుగు వెల్లువ’ నుండి) మావో అనుసరిస్తున్నవే దుందుడుకు విధానాలని పార్టీ నాయకత్వం విమర్శించడమే కాక కేంద్ర కమిటీ నుంచి కూడా మావోను తొలగించారు; నిందించారు కూడా! అయినా మావో పార్టీనుండి వైదొలగ లేదు. పార్టీ వ్యతిరేకి కాలేదు. చైనా వాస్తవ పరిస్థితులను గుర్తించి సిద్ధాంత ప్రాతిపదికపై విప్లవ పురోగమనానికి ప్రజా సంఘాల నిర్మాణం చేశాడు. పార్టీ కార్యదర్శి చూ చి పాయ్ పెట్టుబడిదారీ వర్గాన్నంతా నిర్మూలించాలి అంటుంటే, మావో “రైతాంగాన్ని చైతన్య పరచాలి, వ్యవసాయ సంస్కరణలకై జరిగే వర్గ పోరాటంలో రైతాంగం పూర్తిగా పాల్గొని తమ స్వానుభవంతో చైతన్యం పొంది, పూర్తి ప్రజా సహకారంతో రైతాంగ గెరిల్లాలు నిరంకుశ భూస్వాములపై దాడి చేసి తుపాకులు ఇతర ఆయుధాలు సంపాదించాలి” అనే ప్రత్యామ్నాయ పంథాను నిర్మించాడు. అతివాద పంథా కారణంగా పార్టీ , ఉద్యమం, నిర్మాణ శక్తులూ

నష్టపోగా కామ్రేడ్ మావో నాయకత్వాన, ఒకవైపు శత్రువు సైనిక దాడులు సాగిస్తుండగా మరోవైపు అంతర్గత అతివాద ఉద్దేశవాదాన్ని తట్టుకుంటూ స్థావర ప్రాంతాలు నిర్మాణ యుతంగా నిలదొక్కుకుని కొనసాగాయి.

కొమింటాంగ్ ప్రగతి నిరోధకుల ఊచకోత విధానాలపై ద్వేషంతోనూ, చెన్ టూ షి మితవాద లొంగుబాటు విధానం పట్ల క్రోధంతోనూ, వెరసి - పెటిబూర్జువా అసహనంతో మొదటి అతివాద పంథా పైచేయి సాధించింది.

పార్టీలో ఉండే తప్పుడు భావాలే తప్పుడు రాజకీయ పంథాకు వనరుగా ఉంటాయి కాబట్టి సరైన సైద్ధాంతిక పునాదిపై పార్టీని నిర్మించుకోవడం అత్యంత అవశ్యకమని కామ్రేడ్ మావో చెప్పారు. అలా నిర్మాణం చేశారు కూడా!!

ఒక్క సంవత్సర కాలంలో వైఫల్యాలకి గురైన మొదటి అతివాద పంథా సైద్ధాంతికంగా రాజకీయంగా బట్టబయలై ఓటమికి గురయిన వెంటనే కామ్రేడ్ లీ లి సాన్ పార్టీ నాయకుడై రెండవ అతివాద పంథాను ముందుకు తెచ్చాడు.

1930 జూన్ లో దేశవ్యాప్తంగా ఉన్న ప్రధాన నగరాలలో సాయుధ తిరుగుబాట్లను నిర్వహించడానికి, ప్రధాన నగరాలపై దాడి చేయడానికి ఎర్రసైన్యానికి చెందిన అన్ని యూనిట్లను కేంద్రీకరించేందుకు “అతివాదులు” దుస్సాహసిక పథకాన్ని రూపొందించారు. **విప్లవ వెల్లువకు, విప్లవ పరిస్థితికి నడుమగల తేడాను** గ్రహించక పోవడమే కాక , శత్రువు బలాన్ని తక్కువగానూ పార్టీ నిర్మాణ శక్తిని ఎక్కువగానూ లీ లి సాన్ అంచనా కట్టాడు. ప్రజాతంత్ర విప్లవానికి, సోషలిస్టు విప్లవానికి మధ్య ఉన్న విభజన రేఖను చెరిపేశాడు. ఈ పంథా 3 నెలలు మాత్రమే పైచేయి సాధించినా పొందిన నష్టం చిన్నదికాదు. ఈ కాలంలోనే ఛాంగ్ కై షేక్ సైన్యాలు ఎర్రసైన్యపు స్థావర ప్రాంతాలపై మొదటి చుట్టివేత దాడికి ప్రయత్నించి విఫలమయ్యాయి. కామ్రేడ్ మావో మితవాద, అతివాదాలకు వ్యతిరేకంగా అనుసరించిన వ్యవసాయక విప్లవ దీర్ఘకాల ప్రజాయుద్ధ పంథా నుండి లభించిన సంఘటిత శక్తివల్లనే ఛాంగ్ కై షేక్ దాడిని తిప్పి కొట్టగలిగారు.

మితవాద పంథా నాయకుడు చెన్ టూ షి విచ్చిన్నకుడుగా ట్రాట్స్కయిస్ట్ గా దిగజారి పోయాడు. ఫలితంగా పార్టీ నుండి 1929లో బహిష్కృతుడైనాడు. లీ లి సాన్ తన అతివాద

తప్పిదాలకు 1930 సెప్టెంబరులో జరిగిన ఆరవ కేంద్ర కమిటీ యొక్క మూడవ ప్లీనరీ సమావేశంలో ఆత్మ విమర్శ చేసుకుని, సెంట్రల్ కమిటీకి రాజీనామాచేసి, పార్టీలోనే కొనసాగాడు. అయితే అతివాదంపై లోతైన విస్తారమైన చర్చ జరుగనందువల్ల మరొక అతివాద పంథా ఇంకొకసారి పార్టీని చుట్టుముట్టింది. ఈసారి దాని నాయకుడు వాంగ్ మింగ్ . దాన్ని గురించి తెలుసుకో బోయే ముందు చాంగ్ కై షేక్ సైన్యాల చుట్టివేత దాడుల గురించి క్లుప్తంగా తెలుసుకొందాం.

మొదటి దాడి 1930 డిసెంబర్ చివరి నాలుగు రోజులు జరిగింది.

రెండవ దాడి 1931 ఏప్రిల్ లో రెండు లక్షల మంది సైనిక బలగంతో జరిగింది.

1931 జూలైలో మూడు లక్షల సైన్యాలకు నాయకత్వం వహిస్తూ జర్మనీ జపాన్ మిలటరీ నిపుణుల సహాయంతో ఛాంగ్ కై షేక్ స్వయంగా దాడికి పూనుకొన్నాడు. అయినా ఎర్రసైన్యం ప్రతిఘటించి ఓడించగలిగింది. కాల పరీక్షకు దిగ్విజయంగా నిలబడి విస్తరించింది. ప్రతిఘటన యుద్ధంలో ఎర్రసైన్యం కేవలం తిరుగుదాడి చేయటం గురించి మాత్రమే కాక ఆత్మరక్షణ, పురోగమనం, ఉపసంహరణ - ఇవన్నీ దృష్టిలో ఉంచుకోవాలి అని మావో చెప్పారు.

నాలుగవ, ఐదవ చుట్టివేతల దాడిని ఎదుర్కోవలసి వచ్చిన కాలానికి పార్టీని అత్యంత తీవ్రంగా నష్టపరిచిన వాంగ్ మింగ్ అతివాదం ముందుకొచ్చింది. వీ వీ సాన్ ది అతివాదం ముసుగులో ఉన్న మితవాదం. వాంగ్ మింగ్ అతివాదం 1931లోనే తలయెత్తింది. అదే సంవత్సరం సెప్టెంబరులో జపాన్ దేశ సైన్యాలు చైనా ఈశాన్య ప్రాంతమైన మంచూరియాపై దాడి జరిపాయి. 3 రాష్ట్రాలను జపాను ఆక్రమణకు అంగీకరిస్తూ ఛాంగ్ కై షేక్ జపానుతో ఒప్పందం కుదుర్చు కున్నాడు. పారిశ్రామిక మహా నగరమైన షాంఘైపై 1932 జనవరిలో జపాను దాడి చేసింది. షాంఘైలో జపాను దురాక్రమణ దారులకు వ్యతిరేకంగా పోరాడుతున్న 19వ రూట్ ఆర్మీని షాంఘై నుంచి విరమించుకునేలా వత్తిడి చేసిన తర్వాత జపానుతో షాంఘై యుద్ధవిరమణ ఒప్పందాన్ని కుదుర్చుకున్నాడు. షాంఘై పెకింగ్ కార్మికులు “జపానుని ప్రతిఘటించండి-చైనాను రక్షించండి” అంటూ ఉద్యమించారు. విదేశీ మంత్రిత్వశాఖ కార్యాలయాలపై దాడులు చేశారు. అయినా

జపాన్ పై పోరాడకుండా ఛాంగ్ కై షేక్ 1932 జూన్ నుండి 1933 ఫిబ్రవరి వరకు 5 లక్షల మంది సైనిక బలగంతో, 1931లో ఏర్పడిన చైనా సోవియట్ ప్రాంతంపై, నాల్గవ చుట్టివేత దాడి సాగించాడు. జపాను సామ్రాజ్యవాద దురాక్రమణకు వ్యతిరేకంగా చైనా దేశం దేశమంతా పోరాడవలసిన సమయంలో, ఒకవైపున బయట నుండి ఛాంగ్ కై షేక్ కమ్యూనిస్టులపై దాడిచేస్తూ ఉండగా, పార్టీలో నాయకత్వాన్ని చేజిక్కించుకున్న వాంగ్ మింగ్ అతివాదం , మావో నాయకత్వాన్ని మితవాదులు అంటూ, వీరిది ధనిక రైతు తత్వం అంటూ పార్టీ లోపలనుండి తీవ్ర దాడి సాగించారు. కామ్రేడ్స్ మావో, ఛూటేలు జపాన్ వ్యతిరేక ప్రతిఘటనకు ఇచ్చిన పిలుపు చైనా దేశభక్త ప్రజానీకంపై మంచి ప్రభావం చూపింది కానీ వెలుపల నుండి ఛాంగ్ కై షేక్ దాడిని, పార్టీ లోపలనుండి వాంగ్ మింగ్ అతివాద ప్రమాదాన్ని ఏక కాలంలో ఎదుర్కోవలసి వచ్చింది. ఛాంగ్ కై షేక్ సాగించిన నాలుగవ చుట్టివేతను ఓడించగలిగారు కానీ వాంగ్ మింగ్ అతివాదం వలన 90 శాతం పార్టీ సభ్యత్వాన్ని, ఎర్రసైన్యాన్నీ నష్టపోయింది. 1933 ఆగస్టులో అమెరికా ఇంగ్లాండ్ లు అందించిన ఆర్థిక వనరులతో, హిట్లర్ పంపిన జర్మన్ నాజీ సైనిక నిపుణుల ప్రత్యక్ష పర్యవేక్షణలో 150 బాంబర్ విమానాలతో, 10 లక్షల సైనిక బలగంతో ఛాంగ్ కై షేక్ ఐదవ చుట్టివేత దాడి ప్రారంభించాడు. 10 లక్షల మందికి పైగా రైతాంగాన్ని హతమార్చారు. 17 జిల్లాల కేంద్ర స్థావర ప్రాంతం ఆరు జిల్లాలకు కుదించుకుపోయింది. నిజానికి ఈ స్థావర ప్రాంతానికి ఐదవ చుట్టి వేత నుండి తప్పించుకునే అవకాశం వచ్చింది.

ఛాంగ్ కై షేక్ 1933లో సాయ్ టింగ్ కై అనే సైన్యాధికారిని కమ్యూనిస్టులపై దాడికి పుకియన్ రాష్ట్రానికి పంపించాడు. ఇతనికి షాంఘైపై దాడి చేసిన జపాను సైన్యాన్ని ప్రతిఘటించిన చరిత్ర ఉంది. అతను కమ్యూనిస్టులపై దాడి చేయకుండా ఛాంగ్ కై షేక్ పై తిరుగుబాటు చేశాడు. పుకియన్ రాష్ట్రంలో ప్రజా ప్రభుత్వాన్ని ఏర్పరచాడు. మావో, ఛూటేలు అప్పటికే జపాను దురాక్రమణ దారులతో పట్టుదలగా పోరాడేవారవరితోనైనా ఐక్యసంఘటనకు సిద్ధమని ప్రకటించి ఉన్నారు. అయితే పుకియన్ ప్రభుత్వంతో ఒక అవగాహనకు రావటానికిగల అవకాశాలను వాంగ్ మింగ్ అతివాదం కొట్టిపారేసింది.

అలాంటి విపత్తుర పరిస్థితులలో ఛాంగ్ కై షేక్ జరిపిన ఐదవ చుట్టివేత దాడినుండి తప్పుకోవడానికి ఎర్రసైన్యం 1934 అక్టోబర్ లో లాంగ్ మార్చ్ ని ప్రారంభించక తప్పలేదు.

ఏకైక చారిత్రాత్మక ఘట్టం లాంగ్ మార్చ్

లక్షమంది ఎర్ర సైన్యంతో బయలుదేరిన లాంగ్ మార్చ్ లక్ష్య స్థావరానికి చేరుకునేటప్పటికి 30 వేల మంది మిగిలారు. వారంతా 12వేల 500 కిలోమీటర్ల దూరం సంవత్సర కాలంలో 11 రాష్ట్రాలగుండా కాలినడకన ప్రయాణించారు. ఎత్తయిన అనేక మంచు పర్వతాలను, నర సంచారంలేని మరుభూములను, దట్టమైన అడవులను, శత్రువు దాడులతో చుట్టుముట్టిన చక్ర బంధాలను, టాటూలాంటి అనేక నదీ ప్రవాహాలను అధిగమిస్తూ, అధిరోహిస్తూ, దాటుకుంటూ, ఈదుకుంటూ , ఎదుర్కొంటూ, సాయుధ యుద్ధాలుకావిస్తూ ‘సభాతో న భవిష్యతి’ అన్నట్లు సాగిన చారిత్రాత్మక సంఘటన లాంగ్ మార్చ్!

“దారిపొడవునా గుండె నెత్తురులు తర్పణ చేస్తూ పదండి ముందుకు! నదీనదులు అడవులు కొండలు ఎడారులా మన కడ్డంకి!!” అని అప్పటికే రాసేసిన మహాకవి శ్రీశ్రీ అక్షరాలను అడుగుడుగునా నిజం చేస్తూ సాగిందా ‘మహాయాత్ర’! సామాన్య మానవుల అసమాన త్యాగ సాహసాలను అమోఘంగా ప్రదర్శించిన చైతన్య ప్రతిరూపం ఈ మహాప్రస్థానం!!

ఈ సదుమ కాలంలో జపాను సామ్రాజ్య వాదులు ఉత్తర చైనా దురాక్రమణకు పూను కొన్నప్పటికీ కొమింటాంగ్ పార్టీ లొంగుబాటు షరతులను ఆమోదిస్తూ ఉంది.

1934 అక్టోబరులో దక్షిణ చైనాలోని జియాంగ్సీ నుండి ఉత్తర చైనాలోని ఏనాన్ ప్రాంత షాంక్సీ విప్లవ స్థావరానికి 1935 అక్టోబరు నాటికి లాంగ్ మార్చ్ చేరుకుంది. ప్రపంచ చరిత్రలోనే లాంగ్ మార్చ్ కి సాటి రాగలిగినది మరొకటి లేదు. ఎర్రసైన్యం అజేయమైనదని ఇది ధ్రువీకరించింది. 11 రాష్ట్రాలలో ఆందోళనా దళాలను , విప్లవ బీజాలను నాటుకుంటూ 20 కోట్ల మందికి ప్రజా విముక్తి బాటను ఎర్రసైన్యం స్వయంగా ఎరుకపరిచింది. సామ్రాజ్యవాదుల దళారిగా వ్యవహరిస్తున్న ఛాంగ్ కై షేక్ సైనిక దళాల చుట్టివేతల క్రౌర్యాలను, వైఫల్యాలను బట్టబయలు చేసింది. అంతిమ సారాంశంలో జపాను సామ్రాజ్యవాదుల నుండి చైనా దేశానికి విముక్తి కలిగించటానికి గట్టి హామీ ఇచ్చింది .

లాంగ్మార్చ్ సాగుతున్న దారిలోనే చైనా కమ్యూనిస్టు పార్టీ చరిత్రలోనే ఒక మహత్తరమైన మలుపు లాంటి సంఘటన జరిగింది. 1935 జనవరి 6 నుండి 8 వరకు సున్యీ అనే చోట చై.క.పా. పాలిట్ బ్యూరో విస్తృత సమావేశం జరిగింది. స్థావర ప్రాంతాలను, ఎర్రసైన్యాన్ని నష్టపోవడానికి గల పొరపాట్లను గురించి లోతైన చర్చలు జరిగాయి. కామ్రేడ్ మావో చేసిన విమర్శలను, యిచ్చిన వివరణలను, ఎత్తి చూపిన లోపాలను అత్యధికులు స్వీకరించారు; ఆమోదించారు. మితవాదం యొక్క ఫోర వైఫల్యాలను, ఒకదాని వెంట ఒకటిగా చుట్టు ముట్టిన 3 అతివాదాల చేదు అనుభవాలను దృష్టిలో ఉంచుకొని కామ్రేడ్ మావోని పార్టీ చైర్మన్ గా, పొలిటికల్ కమిస్సారుగా ఎన్ను కున్నారు. ఇది చై.క.పా. పార్టీ చరిత్రలో మూల మలుపే కాక మేలు మలుపు కూడా అయింది. సున్యీ సమావేశం వాంగ్ మింగ్ అతివాద మిలటరీ పంథాను తిరస్కరించింది. లాంగ్ మార్చ్ కి అప్పటికి లేని స్పష్టమైన లక్ష్య నిర్దేశం చేసింది. చురుకైన గెరిల్లా ఎత్తుగడలను రూపొందించింది. అతివాద మునుగులోని చాంగ్ కుమా టావో చీలిక ధోరణులను ఓటమి పంథాను పక్కకు నెట్టింది. ఎర్రసైన్యం ఉత్తరదిశగా తన ప్రయాణాన్ని మలుచుకుంది. 1935 అక్టోబర్ 20న మావో ఎర్ర సైన్యంతో షెన్సీ - కాన్సు స్థావరానికి చేరుకున్నారు. ఈలోగానే జపాను వ్యతిరేక పోరాటం చైనా ప్రజలందరి ఉమ్మడి కర్తవ్యమని, అందరూ అందుకు సంసిద్ధులు కావాలని పిలుపునిచ్చారు. ఆ పిలుపు చైనా దేశభక్త ప్రజానీకంపై గొప్ప ప్రభావాన్ని కలిగించింది. ఛాంగ్ కై షేక్ అనుసరిస్తూనే జపాను సామ్రాజ్యవాద అనుకూల, చైనా కమ్యూనిస్టు పార్టీ వ్యతిరేక విధానాలపట్ల ప్రజలలో నిరసన పెల్లుబుకటానికి దోహదపడింది. జపాను సామ్రాజ్యవాదంతో పోరాటానికి దిగిన ఎర్రసైన్యం తన బలాన్ని బలగాన్ని పెంచుకోవటానికి అది మార్గాన్ని సుగమం చేసింది.

జపాన్ వ్యతిరేక ఐక్య సంఘటన

కామ్రేడ్ మావో సూత్రీకరించిన 'వైరుధ్యాల'లో జపాన్ సామ్రాజ్యవాదానికి చైనా ప్రజలకు నడుమ ప్రధాన వైరుధ్యం ఏర్పడింది. దాని పరిష్కారానికై సామ్రాజ్యవాద వ్యతిరేక దేశభక్త ప్రజానీకమంతా అంతర్గత వైరుధ్యాలను మరచి ఐక్య సంఘటనగా జాతీయ ప్రజాతంత్ర రిపబ్లిక్ ఏర్పాటుకోసం ఒకే త్రాటిపైకి రావలసి ఉంది. అందుకై చైనా

కమ్యూనిస్టు పార్టీ ప్రజలందరికీ, రాజకీయ పార్టీలకు ఒక బహిరంగ పిలుపునిచ్చింది. అయితే ఛాంగ్ కై షేక్ అందుకు సిద్ధంగా లేడు. ఒకవైపున ప్రజానీకంలో సామ్రాజ్యవాద వ్యతిరేక వెల్లువ ఉరకలేత్తుతున్నా, కమ్యూనిస్టు లపై దాడులుచేసి మట్టు పెట్టటమే తన విధానంగా వ్యవహరిస్తున్నాడు. ఇలాంటి దేశద్రోహకర జిత్తులకు వ్యతిరేకంగా కొమింగ్ టాంగ్ సైన్యంలో విభేదాలు తలెత్తాయి. జపాన్ వ్యతిరేక ప్రజా ఉద్యమంతో ఉత్తేజితులైన చాంగ్, యాంగ్ అనే సైన్యాధికారులు 1936 డిసెంబరు 12న సియన్ అనే చోట ఛాంగ్ కై షేక్ ను నిర్బంధించారు. మొత్తం దేశ ప్రయోజనాల దృష్ట్యా చైనా కమ్యూనిస్టు పార్టీ కేంద్ర కమిటీ సియన్ ఘటనకు శాంతియుత పరిష్కారాన్ని సూచించింది. ఫలితంగా జపానును వ్యతిరేకించడానికి, కమ్యూనిస్టులతో కలవడానికి ఛాంగ్ కై షేక్ అంగీకరించిన తర్వాత మాత్రమే అతడిని చాంగ్, యాంగ్ లు విడుదల చేశారు.

జపాన్ వ్యతిరేక జాతీయ విముక్తి పోరాటం

జపాన్ దురాక్రమణను తాను ప్రతిఘటిస్తానని ఛాంగ్ కై షేక్ 1937 జూలైలో ప్రకటించినప్పటికీ ఆయన ఊగిసలాట వైఖరినే ప్రదర్శించాడు. అదే నెల ఆఖరులో కామ్రేడ్ మావో “జపాన్ దురాక్రమణను ప్రతిఘటించడంలో అనుసరించాల్సిన విధానాలు, చర్యలు, దృక్పథాలు” అనే వ్యాసాన్ని, ఆ తర్వాత “దీర్ఘకాలిక యుద్ధం” అనే పుస్తకాన్ని వెలువరించారు. కొంతమంది భ్రమపడినట్లు యుద్ధం రేపో మాపో తేలిపోయేదికాదనీ, దీర్ఘకాలిక స్వభావం ఉందని, శత్రు - మిత్ర పక్షాల బలాలను బలహీనతలను వాస్తవిక దృక్పథంతో అర్థం చేసుకుని, చైతన్యయుత కార్యాచరణ ద్వారా ప్రజల పైన ఆధారపడితేనే విజయం సాధ్యపడుతుందని, అది తథ్యమని ఆయన చెప్పారు. జపాన్ వ్యతిరేక పోరాటానికి మూడు దశలు - వ్యూహాత్మక ఆత్మరక్షణ, వ్యూహాత్మక ప్రతిష్ఠంభన, వ్యూహాత్మక దాడిగా ఉంటాయని, గెరిల్లా యుద్ధం ఎత్తుగడలు, సంచాలక (మొబైల్) యుద్ధరీతులు, స్థావర యుద్ధ పద్ధతులు అనుసరించాలని, ప్రపంచ దేశీయ రాజకీయ పరిణామాల కనువుగా యుద్ధకళను ప్రయోగించాలని మావో చెప్పారు. వ్యూహాత్మక ఐక్య సంఘటనలో కమ్యూనిస్టు పార్టీ స్వతంత్ర ఎత్తుగడలతో సమన్వయించుకోవాలని ఆయన చెప్పారు. కొమింగ్ టాంగ్ పార్టీ ఊగిసలాట,

రాజీ, లాంగుబాటు ధోరణులను, అవకాశవాద చర్యలను మొదటి నుండి వివరికంటా ప్రదర్శిస్తూనే ఉంది. 1940 చివరలో కమ్యూనిస్టుల సైన్యాలపై భారీ దాడిచేసి జపానుకు లొంగి పోదామని కుట్రపన్నిన కొమింగ్ టాంగ్ కు చెందిన కమ్యూనిస్టు వ్యతిరేక మొండిఘటాల దుర్మార్గపు చర్యలను బట్టబయలు చేయగలిగారు. తద్వారా సోవియట్ యూనియన్ పై సైనిక దాడి చేయాలనే జపాన్ ఎత్తుగడను వమ్ము చేశారు.

జపాను దురాక్రమణదారులకు వ్యతిరేకంగా ఉద్రిక్త పోరాటం తీవ్రంగా జరుగుతున్న కాలంలో (1941-42) కూడా కమ్యూనిస్టు పార్టీలో దిద్దుబాటు ఉద్యమాన్ని మావో ప్రారంభించారు.

1. స్వీయ మానసిక వాదానికి వ్యతిరేకంగా అధ్యయనం తీరులో దిద్దుబాటు.
2. ఒంటెత్తు వాదానికి వ్యతిరేకంగా పార్టీ పని పద్ధతిలో దిద్దుబాటు.
3. పడికట్టు పద బంధాలకు వ్యతిరేకంగా సాహితీ శైలిలో దిద్దుబాటు.

దీని గురించి మావో ఇలా చెప్పారు. “రాజకీయ ఉద్యమ అనుభవం, చరిత్ర, విప్లవ సిద్ధాంత జ్ఞానం లేనిదే ఏ రాజకీయ పార్టీ కూడా విప్లవ ఉద్యమానికి నాయకత్వం వహించి విజయం సాధించజాలదు. మార్క్సిజాన్ని చైనా ప్రత్యేక పరిస్థితులకు అన్వయించి, జాతీయ స్వభావం కలిగించినప్పుడు మనం మార్క్సిజాన్ని ఆచరించగలం.”

పార్టీ నిర్మాణ శక్తులను విమర్శ - ఆత్మ విమర్శలకు గురిచేసి ప్రక్షాళన కావించడం ద్వారా తక్షణ ఉద్యమ ప్రయోజనాలను, దీర్ఘకాలిక రాజకీయ లక్ష్యాలను సాధించ గలిగారు.

1945లో చైనా కమ్యూనిస్టు పార్టీ ఏడవ కాంగ్రెస్ జరిగింది. అంతకుముందు 1928లో ఆరవ కాంగ్రెస్ మాస్కోలో జరిగింది. జపాన్ వ్యతిరేక పోరాటం, దిద్దుబాటు లేక వడపోత ఉద్యమాల నుండి గడించిన చారిత్రక రాజకీయ అనుభవాలను మావో విశ్లేషించి క్యాడర్ కు బోధించారు. సత్యం కోసం నిలబడాలి! తప్పులు దిద్దుకోవాలి!! ఈ నినాదాలు పతాక శీర్షిక గా నిలిచాయి. “సంకీర్ణ ప్రభుత్వాన్ని గురించి” అనే శీర్షికతో మావో రాజకీయ నివేదికను ప్రవేశపెట్టారు. మావో నాయకత్వాన్ని 7వ పార్టీ కాంగ్రెస్ ఆమోదించింది. చాంగ్ కువో టావో, వాంగ్ మింగ్ లు అనుసరించిన విధానాలను మహాసభ ఖండించింది. నూతన ప్రజాస్వామిక చైనాను నిర్మించడం చైనా ప్రజల కర్తవ్యంగా ఆ మహాసభ పిలుపునిచ్చింది.

ఈ మహాసభలో పార్టీ ప్రాథమిక రాజకీయ నిర్మాణ పంథా ప్రజాపంథాగా ఉండాలని పార్టీ నూతన నిబంధనాపవళిలో ప్రత్యేకంగా నొక్కి చెప్పారు. పార్టీ నిర్మాణము, పార్టీ పని విశాల ప్రజానీకంతో సన్నిహిత సంబంధం కలిగి ఉండాలని నిబంధనాపవళి చెప్పింది. ప్రతి పనిని ప్రజల తరపున మాత్రమే చేయాలి. ప్రజల యెడల బాధ్యతను పూర్తిగా నెరవేర్చాలి. వారి స్వీయ విముక్తిలో విశ్వాసం ఉంచాలి. ప్రజల నుంచి నేర్చుకోవాలి. సిద్ధాంత వాదం, అనుభవవాదం అనే తప్పుడు వైఖరుల నుంచి, ప్రజల పట్ల వైమనస్యానికి దారితీసే తప్పుడు వైఖరి నుంచి ఈ సూత్రాలు పార్టీని బయట పడవేస్తాయి.

అప్పటికి 12 లక్షల పదివేల మంది పార్టీ సభ్యులున్నారు. ఎర్రసైన్యం 9 లక్షల 10 వేలకు, ప్రజా మిలీషియా బలం ఇరవై మూడు లక్షలకు పెరిగింది. ఆత్మరక్షణ దళాలలో సభ్యుల సంఖ్య ఒక కోటికి చేరుకుంది. 19 విముక్తి ప్రాంతాలు ఏర్పడ్డాయి. వీటి వైశాల్యం 9 లక్షల 50వేల చదరపు కిలోమీటర్లు. ఇందులో సుమారు పదికోట్ల మంది జనాభా ఉన్నారు.

జపాన్ ఓటమి అంచులకు చేరటం ఖాయమని తేలిన దగ్గరనుండి అమెరికా కొమింగ్ టాంగ్ సైన్యాలకు ఆర్థిక ఆయుధ సరఫరాలను పెంచి కమ్యూనిస్టులను అధికారానికి ఆమడ దూరంలో పెట్టాలని ప్రయత్నించింది. ఈ విధానాలను ఖండిస్తూ మావో “ప్రస్తుత జపాన్ వ్యతిరేక యుద్ధానికి, భవిష్యత్తు ప్రపంచశాంతికి అమెరికా ఆటంకంగా పరిణమిస్తుంది” అని ప్రకటించాడు.

రెండవ ప్రపంచ యుద్ధంలో నాజీ జర్మనీపై సోవియట్ యూనియన్ తిరుగులేని విజయం సాధించిన తర్వాత, ఆగస్టు 8న సోవియట్ యూనియన్ జపానుపై యుద్ధాన్ని ప్రకటించి చైనా ఈశాన్య ప్రాంతంలోకి తన సైన్యాలను నడిపించింది. జపాను సైన్యపు వెనుక భాగం నుండి చైనా ప్రజా విముక్తి సైన్యం గెరిల్లా దాడులతో చీకాకుపరుస్తూ విముక్తి ప్రాంతాలను విస్తరించుకుంటూ పోయింది. 1945 సెప్టెంబర్ 2న తాను లొంగిపోయినట్లుగా జపాను సంతకం పెట్టింది.

విముక్తి యుద్ధ దశ ముగిసిన వెంటనే శాంతి స్థాపన కోసం, ప్రజాతంత్ర పాలన కోసం చైనా కమ్యూనిస్టు పార్టీ ఎంత ప్రయత్నించి నప్పటికీ అమెరికన్ సామ్రాజ్యవాదుల జోక్యంతో ఛాంగ్ కైషేక్ కమ్యూనిస్టుల విముక్తి ప్రాంతాలపై

సరికొత్త దాడులకు పథక రచన చేశాడు. ప్రధాన వైరుధ్యంలో విప్లవ ఎత్తుగడలలో మళ్ళీ మార్పు వచ్చింది. విముక్తి యుద్ధం స్థానంలో ఛాంగ్ కై షేక్ చైనా ప్రజలపై రుద్దిన అంతర్యుద్ధం మరోసారి ముందుకు వచ్చింది. దళారీ బూర్జువా భూస్వామ్య వర్గాల ప్రతినిధి అయిన ఛాంగ్ కై షేక్ అభివృద్ధి నిరోధకశక్తుల పాలకుడిగా ప్రజలు పోరాడి సాధించుకున్న అనేక ప్రజాతంత్ర విజయాలను వమ్ముకావిస్తూ దాడులకు బరితెగించాడు. ప్రపంచంలోనే అతి పెద్ద మార్కెట్ అయిన చైనాపై ఆధిపత్యం కొరకు ప్రపంచ సామ్రాజ్యవాద మొనగాడుగా రెండవ ప్రపంచ యుద్ధానంతరం రంగం మీదకు వచ్చిన అమెరికా సామ్రాజ్యవాదం తన దోపిడీ ప్రయోజనాలకోసం నిస్సిగ్గుగా ఛాంగ్ కై షేక్ కు అండగా నిలిచింది. కొమింగ్ టాంగ్ పార్టీ ఒకనాటి తమ నాయకుడైన డా॥సన్ యెట్ సేన్ సిద్ధాంతాలను ఖానీ చేయటానికి పూనుకున్నది. శాంతికోసం చైనా ప్రజల ఆర్థిక ప్రగతి నిరోధకులు ఎంతగా అశ్రద్ధ చేశారో అంతగా వాళ్ళు రాజకీయంగా వికాకులయ్యారు. వీరి అంతర్యుద్ధ సన్నాహాలను ఎండగడుతూనే, విముక్త ప్రాంతాలను విస్తరింపచేయటానికి అంతవరకూ విడివిడిగా వున్న వాటిని కలపటానికి చై.క.పా. ఎర్ర సైన్యాన్నీ, ప్రజలనూ నడిపింది. వ్యవసాయ విప్లవ సంస్కరణలను ముందుకు తీసుకు వెళ్ళటంలోనూ, విముక్తి ప్రాంత ప్రజలకు నాయకత్వం వహించటంలోనూ ముందుండి అభివృద్ధి నిరోధకుల ఓటమికి దారులు వేసింది.

అమెరికా ఆర్థిక మిలటరీ తోడ్పాటు లేకుండా పరిపాలన చెయ్యలేని కొమింగ్ టాంగ్ ప్రగతి నిరోధకులు తమ పాలనను కాపాడు కునేందుకు ప్రజల ప్రతిఘటన ఉద్యమాలపై మిలటరీ దాడులు, రాజకీయ వంచన అనే రెండు ముఖ్యమైన పద్ధతులను ఉపయోగించారు. అయినా ఆ రెండు పూర్తిగా విఫలమయ్యాయి. రెండవ ప్రపంచ యుద్ధానంతరం చైనా ప్రజలపై రుద్దిన అంతర్యుద్ధాన్ని నాలుగు సంవత్సరాల వీరోచిత పోరాటం తర్వాత సామ్రాజ్యవాదుల ప్రగతి నిరోధక కొమింగ్ టాంగ్ చీకటి పాలనను కూలదోశారు. జనతా ప్రజాతంత్ర నియంతృత్వం క్రింద మహత్తర జనచైనా రిపబ్లిక్ ను స్థాపించారు. ఈ విజయం పొందటం వెనుక అంతర్జాతీయ శ్రామికవర్గ శక్తులు, సోషలిస్టు శిబిరము, నాజీ ఫాసిస్టు శక్తులపై మహత్తర విజయం సాధించిన సోవియట్ యూనియన్ ఉన్నాయి. 8 సంవత్సరాల పాటు జపాన్ కు

వ్యతిరేకంగా సాగిన ప్రతిఘటన యుద్ధంలో కాకలు తీరిన చైనా ప్రజలు తమ రాజకీయ చైతన్యాన్ని నిర్మాణ సామర్థ్యాన్ని గొప్పగా పెంచుకున్నారు. శక్తివంతమైన విముక్తి ప్రాంతాలను, త్యాగ పూరితమైన ప్రజా విముక్తి సైన్యాన్ని సృష్టించుకున్నారు. వీటన్నిటికి మించి మార్క్సిస్టు-లెనినిస్టు సిద్ధాంతాన్ని చైనా దేశపు నిర్దిష్ట పరిస్థితులకు అన్వయించుకోవడం ద్వారా ఈ విజయాన్ని సాధ్యం చేసుకున్నారు. మొదట మితవాద అవకాశవాదంతో లక్షలాది పోరాట యోధులను కోల్పోయినా, ఆ తర్వాత వెంట వెంటనే అతివాద మహమ్మారి ముమ్మారు చుట్టుముట్టి ఉద్యమశక్తులను ప్రాంతాలను వినాశనానికి గురి చేసినా కామ్రేడ్ మావో అనుసరించిన సరి అయిన సిద్ధాంత, రాజకీయ, ఉద్యమ, మిలటరీ నిర్మాణ పంథా కారణంగా దేశాన్ని విముక్తి చేసుకోగలిగారు. అందుకై సరైన గ్రామీణ, పట్టణ ఉద్యమ నిర్మాణ విధానాలను రూపొందించుకున్నారు. ఫలితంగా ప్రజా విముక్తి సైన్యం ఆత్మరక్షణ స్థితి నుండి దాడి స్థితిలోకి వేగంగా మారింది. అననుకూల స్థితినుండి అనుకూల స్థితిలోకి చేరింది. ఫలితంగా నూతన ప్రజాస్వామిక విప్లవాన్ని విజయవంతం చేసుకోగలిగారు. 1949 అక్టోబర్ ఒకటవ తేదీన తమ విప్లవ విజయాన్ని ప్రకటించుకుని జన చైనాను నిర్మించటం వైపుకి సాగ గలిగారు. ఈ రచనకు తోడ్పడిన పుస్తకాలు:

1. ఆధునిక చైనా విప్లవ చరిత్ర - రచన హౌ కాంచీ.
2. ప్రపంచ కమ్యూనిస్టు ఉద్యమం - దాని పరిణామం - రచన: చంద్ర పుల్లారెడ్డి, మానికొండ సుబ్బారావు.
3. రేపటి చైనా - 2001 రచన: హాన్ సూయన్
4. చౌ ఎన్ లై రచనలు - సంపుటి 1
5. వెలుగు వెల్లువ - రచన : హాన్ సూయన్
6. సిద్ధాంత రాజకీయ నిర్మాణ ఆచరణ రంగాలలో నిరంతర పోరాటాల నుండే విప్లవ పార్టీ నిర్మాణం సాధ్యం.. రచన.. విశ్వం
7. చైనా కమ్యూనిస్టు పార్టీలో రెండు పంథాల మధ్య పోరాటం.. జనశక్తి నుండి పునర్ముద్రితం.
8. చైనా విప్లవానికి సంబంధించిన రెండు అనుభవాలు ... జనశక్తి ప్రచురణలు
9. Selected Readings From The Works of MAO TSETUNG ★

సామ్రాజ్యవాద విత్తన కంపెనీల ప్రయోజనాల కోసమే కేంద్రప్రభుత్వ నూతన విత్తన చట్ట ముసాయిదా

కేంద్రప్రభుత్వం 2019 విత్తన చట్టం ముసాయిదాను నవంబర్ 1న విడుదలచేసి, దానిపై 15 రోజులలోపు సూచనలు, సలహాలు, సవరణలు పంపాలని, వెబ్సైట్లో పెట్టటమే ముసాయిదాపై కేంద్రం లోతైన చర్చను కోరుకోవటం లేదని వెల్లడిచేస్తోంది. కేంద్రం అనుసరించిన మొక్కుబడి విధానంపై విమర్శలతోపాటు ముసాయిదాపై చర్చ ప్రారంభమైంది.

దేశంలో 1966 సం॥వరకు విత్తన చట్టం అంటూ ఏదీ లేదు. పండించిన పంట నుండే తిరిగి రైతాంగం విత్తనం కట్టుకోవటం లేదా పక్కరైతు పంటనుండి తీసుకోవటం జరిగేది. ఇందువలన విత్తన వ్యాపారమంటూ దాదాపుగా లేదు. ఉన్నా నామమాత్రమే. దేశంలో ఏర్పడిన ఆహార సంక్షోభ పరిస్థితుల్లో అధిక ఉత్పత్తి కోసమంటూ 1966లో కేంద్రప్రభుత్వం హరితవిప్లవాన్ని ప్రకటించింది. అందుకోసం విదేశాల నుండి విత్తనాల దిగుమతికోసం మరియు విదేశీ విత్తన సంస్థల ప్రయోజనాలను కాపాడటంకోసం 1966లో తొలిసారిగా కేంద్రం విత్తన చట్టం చేసింది. ఈ చట్టంలోని నిబంధనలు చాలా సరళంగా వున్నాయి. నాసిరకం విత్తనాల సమస్య ఏర్పడినప్పుడు రైతులు వ్యవసాయ అధికారికి ఫిర్యాదుచేస్తే, రాష్ట్రస్థాయి కమిటీ పరిశీలనచేసి తగిన చర్యలు తీసుకొంటుందని చట్టంలో పేర్కొన్నారు. చట్టంలోని బలహీనతలను అడ్డం పెట్టుకొని, ముఖ్య అధికారులను ప్రలోభాలకు గురిచేసి కొద్దిపాటి జరిమానాతో విత్తన వ్యాపారసంస్థలు, కంపెనీలు తప్పించు కొన్నాయి. చాలా అరుదుగా మాత్రమే కొన్ని సంస్థల లైసెన్సీలు రద్దుచేశారు. ఆ సంస్థలు కూడా మారుపేర్లతో అవే విత్తనాలను తయారు చేసి మార్కెట్లో అమ్మాయి.

దేశంలో సరళీకృత ఆర్థికవిధానాల అమలు, ప్రపంచవాణిజ్య ఒప్పందంపై సంతకం చేయటంతో భారత వ్యవసాయరంగంపైన, విత్తనరంగంపైన సామ్రాజ్యవాదుల, బహుళజాతి సంస్థల పట్టు పెరిగింది. విత్తన వ్యాపారానికి భారతదేశాన్ని మంచివనరుగా బహుళజాతి సంస్థలు భావించాయి. విత్తన వ్యాపారం ద్వారా దేశంనుండి లాభాలు తరలించుకుపోవటానికి బహుళజాతి సంస్థలు పోటీపడుతూ వున్నాయి. ఇందులో మోన్సాంటో అగ్రస్థానంలో వుంది. ఇది బి.టి విత్తనాలను పెద్దఎత్తున ఉత్పత్తిచేస్తూ

వాటి అమ్మకాలను కొనసాగిస్తున్నది. బి.టి. పత్తి విత్తనాల అమ్మకాలకు భారతదేశం ముఖ్య కేంద్రంగా మారింది. మోన్సాంటో, డుపాయింట్, సింజెంటా, కార్గిల్లాంటి కంపెనీలు మన దేశంలో 30శాతం దాకా విత్తనాలు అమ్ము తున్నాయి. 2004లో బహుళజాతి సంస్థలు దేశంలో 5వేల కోట్ల రూ॥ విత్తన వ్యాపారం చేయగా నేడు అది 15వేల కోట్లకు చేరింది.

మోన్సాంటో ప్రచారం చేసినట్లు బిటి విత్తనాల వలన దిగుబడులు పెరగలేదు; చీడపీడలు నివారణ కాలేదు. ఉత్పత్తి ఖర్చులు తగ్గకపోగా పెరిగాయి. నకిలీ విత్తనాల వలన ఉభయ తెలుగురాష్ట్రాల్లో 5లక్షల 60వేల ఎకరాల్లో పంటలకు నష్టం జరిగింది. బిటి విత్తనాలకన్నా సాంప్రదాయ విత్తనాలతోనే దిగుబడి ఎక్కువగా వచ్చిందని అనేక సర్వేలు వెల్లడించాయి. బహుళజాతి సంస్థలపైనా, నకిలీ విత్తన వ్యాపారులపైనా అగ్రహంతో వున్న రైతులు, నకిలీ విత్తన పావులపై దాడులు చేశారు. ప్రభుత్వంపై తీవ్రవ్యతిరేకతను వ్యక్తం చేశారు.

నాణ్యతలేని నకిలీ విత్తనాలపై రైతాంగం అగ్రహంతో వున్న నేపథ్యంలో దాన్ని చల్లార్చటానికి కొత్త విత్తన చట్టం తీసుకొస్తున్నట్లు రాజశేఖరరెడ్డి ప్రభుత్వం ప్రకటించి 2004 కొత్తవిత్తన ముసాయిదా బిల్లును శాసనసభలో ప్రవేశ పెట్టింది. సభ ఆమోదం పొందిన చట్టాన్ని కేంద్రం ఆమోదంకోసం పంపింది. వ్యవసాయరంగం రాష్ట్రాల పరిధిలోనే వున్నా, విత్తన చట్టంచేసే అవకాశం రాష్ట్రప్రభుత్వాలకు వున్నా, ఆ చట్టం కేంద్రం ఆమోదం పొందితేనే అమల్లోకి వస్తుంది. రాష్ట్రవిత్తన చట్టాన్ని ఆమోదించినట్లుగాని, ఆమోదించనట్లుగాని ఇంతవరకు కేంద్ర పాలకులు తెలపలేదు.

నకిలీ విత్తనాలకు, బహుళజాతి సంస్థల దోపిడీకి వ్యతిరేకంగా ఉద్యమాలు తీవ్రం కావటంతో యుపిఎ ప్రభుత్వం కొత్త విత్తన ముసాయిదా బిల్లును 2004లో రాజ్యసభలో ప్రవేశపెట్టి, దాన్ని పార్లమెంటరీ స్టాండింగ్ కమిటీకి పంపింది. ముసాయిదా బిల్లును స్టాండింగ్ కమిటీ అధ్యయనం చేసి అనేక సిఫార్సులతో 2006లో కేంద్రప్రభుత్వానికి అందజేసింది. విదేశాలనుండి దిగుమతి అయ్యే విత్తనాలను 21 రోజులపాటు క్వారంటైన్లో పెట్టి, పరిశోధనలు జరిపి, దేశ వాతావరణ పరిస్థితులకు సరిపోతాయని నిర్ధారించిన తర్వాతనే రాష్ట్ర సంస్థలు ధృవీకరణ పత్రం

ఇవ్వాలని, నాసిరకం విత్తనాలను విక్రయించిన వారిపై 2 లక్షల నుండి 10 లక్షలవరకు జరిమానా, సంవత్సరం జైలుశిక్ష విధించాలని స్టాండింగ్ కమిటీ సిఫార్సు చేసింది.

పార్లమెంటరీ స్టాండింగ్ కమిటీ సిఫార్సు లన్నింటినీ ప్రక్కనపెట్టి, బహుళజాతి సంస్థల ప్రయోజనాలకు అనుగుణంగా, రైతాంగ ప్రయోజనాలను బలిపెడుతూ కొన్ని సవరణలతో 2004 విత్తన ముసాయిదా బిల్లును తిరిగి 2006లో ప్రభుత్వం రాజ్యసభలో ప్రవేశపెట్టింది. ఈ బిల్లులో రైతాంగ వ్యతిరేకమైన ప్రమాదకర అంశాలు వున్నాయి.

ఈ బిల్లు ఆమోదం పొందితే రాష్ట్ర ప్రభుత్వాల అధికారాలు చాలా కుదించివేయ బడతాయి. బిల్లులోని సెక్షన్ 3 ప్రకారం దేశస్థాంలో ధిల్లీ కేంద్రంగా విత్తన కమిటీ ఏర్పాటు అవుతుంది. కమిటీ అధ్యక్షుణ్ణి, సభ్యులను కేంద్రమే నియమిస్తుంది. రాష్ట్రాలకు ప్రాతినిధ్యం నామమాత్రంగానే వుంటుంది. ఐదు భౌగోళిక జోన్లలో ఒక్కొక్కరి ఒక జోన్ నుండి ఒక ప్రతినిధిని రోటేషన్ వద్దతిలే నియమిస్తుంది. రాష్ట్రస్థాయి కమిటీలు ఏర్పాటు అయినా వాటికి పరిమిత అధికారాలే వుంటాయి. చట్టం అమలులో కేంద్రం నియమించిన కమిటీకే అన్ని అధికారాలూ వుంటాయి. విత్తన ఉత్పత్తి, ప్రణాళిక, ఎగుమతి, దిగుమతులు, రిజిస్ట్రేషన్ ప్రమాణాలు, విత్తన ధృవీకరణ పరీక్షలు మొదలైన అంశాలపై కేంద్రప్రభుత్వానికి ఈ కమిటీ సూచనలు చేస్తుంది. వ్యవసాయరంగం పైన, విత్తనరంగంపైన కేంద్రానికి అధికారం కల్పించటంద్వారా రాష్ట్రాలకు వున్న అధికారాలు రద్దు అవుతాయి.

విత్తన తయారీ సంస్థలు, తాము యిచ్చే విత్తనాలు ఏ మేరకు ఫలితాలు ఇస్తాయో ముందుగా తెలియజేయాలనీ, తెలియచేసిన మేరకు ఫలితాలు రాకపోతే వినియోగదారుల హక్కుల(1966)చట్టం కింద రైతులు పరిహారం కోరవచ్చని రెండవసారి రాజ్యసభలో ప్రవేశ పెట్టిన 2004 విత్తన ముసాయిదా బిల్లులో వుంది. వినియోగదారుల ఫోరం వద్దకు వెళ్లటం రైతులకు శక్తికి మించినదిగా తయారైంది. ఇలాంటి పరిస్థితుల్లో వివాదాల పరిష్కారానికి ప్రత్యేక ట్రిబ్యునల్ ఏర్పాటు చేయాలని పిపిఎఫ్ఆర్ (2001) చట్టం స్పష్టంగా చెబుతున్నా ప్రభుత్వం దాన్ని అమలుచేయటం లేదు. పార్లమెంటరీ స్టాండింగ్ కమిటీ కూడా

ప్రత్యేక ట్రిబ్యూనల్ ఏర్పాటు చేయాలని సిఫార్సు చేసింది. పంటలు నష్టపోయిన రైతులకు పంట విలువతో కూడిన నష్టపరిహారం ఇస్తారా, కేవలం విత్తన ఖరీదును ఇస్తారా అన్న దాన్ని ముసాయిదాలో చెప్పలేదు.

నష్టపరిహారంతోపాటు జైలు శిక్షలను కూడా ముసాయిదా బిల్లులో పేర్కొన్నారు. నాణ్యతలేని, నకిలీ విత్తనాలు విక్రయించిన వారికి మొదట 5వేల నుండి 25 వేల రూపాయల వరకు జరిమానా, తప్పుడు సమాచారం, రిజిస్ట్రేషన్ లేని విత్తనాలు అమ్మిన వారికి ఆరునెలల జైలుశిక్ష యాభైవేల జరిమానా అని ముసాయిదాలో మొదట పేర్కొన్న దానిపై విమర్శలు రావడంతో రెండవసారి ప్రవేశపెట్టిన ముసాయిదాబిల్లులో లక్షరూపాయల జరిమానా లేక ఆరునెలల జైలుశిక్షగా సవరణ చేశారు. పార్లమెంటరీ స్టాండింగ్ కమిటీ 2 నుండి పదిలక్షలవరకు జరిమానా, ఏడాది జైలుశిక్షగా సిఫార్సు చేసింది.

విత్తన వ్యాపారం చేసే ఎవరైనా రాష్ట్ర విత్తన ధృవీకరణ ఏజన్సీల ద్వారా లేదా గుర్తింపు పొందిన సంస్థలనుండి ధృవీకరణ పొందవచ్చు. గుర్తింపు పొందిన సంస్థలు, తమకు తాముగా గుర్తింపు పొందవచ్చని ముసాయిదాలో పేర్కొనడంతో తీవ్ర విమర్శలు, వ్యతిరేకత వ్యక్తం కావడంతో రాష్ట్రసంస్థలే గుర్తింపు ఇవ్వాలని రెండవసారి ప్రవేశపెట్టిన దానిలో సవరించడం జరిగింది. మొదటిసారి ప్రవేశపెట్టిన దానిలో కేంద్రప్రభుత్వం నియమించిన కమిటీ సిఫార్సుల మేరకు విదేశాల్లో విత్తన ధృవీకరణ సంస్థలను కూడా గుర్తించవచ్చని పేర్కొన్నారు. ఇలాంటి అవకాశం ఇవ్వటంవలన విదేశీ విత్తన కంపెనీలు భారత చట్టాలకు కట్టుబడాల్సిన అవసరం వుండదు. దీనిపై తీవ్ర ఆందోళన బయలు దేరింది. రెండవసారి ప్రవేశపెట్టినదానిలో 'విదేశీకి బదులు 'భారత భూభాగానికి వెలుపల' అని సవరణ చేశారు. రెంటికి అర్థంలో తేడాలేదు. ఈ బిల్లు చట్టంగా మారితే విదేశీ విత్తన కంపెనీలు తమకు తాముగా ధృవీకరణ ఇచ్చుకోవచ్చు. ఇలా చెప్పటమంటే బహుళజాతి సంస్థల ఒత్తిడికి తలవంచటమే.

ప్రస్తుతం అమల్లో వున్న 1966 విత్తన చట్టంలో జన్యుమార్పిడి విత్తనాల ప్రస్తావన లేదు. 2004 విత్తన ముసాయిదా బిల్లులో పర్యావరణ చట్టం క్రింద (1966) ముందస్తు అనుమతి పొందిన జన్యుమార్పిడి విత్తనాలను మాత్రమే రిజిస్టర్ చేస్తారని పేర్కొన్నారు. అలా అనుమతి పొందిన వాటిని కంపెనీ నిర్దేశించిన ప్రయోగ ఆధారాల మేరకు రెండేళ్ళకాలం రిజిస్టర్ చేస్తారని పేర్కొనడం జరిగింది. రెండవసారి ప్రవేశపెట్టిన దానిలో రెండేళ్ళ రిజిస్టర్

నిబంధనను తొలగిస్తూ సవరణ చేశారు. ఈ సవరణ ద్వారా విదేశీ విత్తన సంస్థలు ప్రయోగాల ఆధారాలు చూపకుండానే విత్తన సంస్థలను రిజిస్టర్ చేసుకోవచ్చు.

2004 విత్తన ముసాయిదా బిల్లుకు స్వల్ప సవరణలు చేసి ప్రవేశపెట్టిన దానిఎడల రైతాంగంలో తీవ్ర వ్యతిరేకత వ్యక్తంకావడం, రైతు, రైతుకూలీసంఘాలు, వ్యవసాయ నిపుణులు - ఇది రైతాంగ వ్యతిరేకమైందని దుయ్యబట్టడంతో దానికి చట్టబద్ధత ఇవ్వకుండా ప్రక్కనబెట్టింది. 1966 చట్టమే ఆచరణలో అమలు జరుగుతూ వచ్చింది. కొత్త విత్తన చట్టంద్వారా రైతుల ప్రయోజనం కాపాడాలనే నినాదం, ఆందోళనలు నిరంతరం కొనసాగుతూనే వున్నాయి. ఇలాంటి పరిస్థితుల్లో 2010లో పార్లమెంటరీ స్థాయి సంఘం సూచనల దృష్ట్యా యుపిఏ ప్రభుత్వం విత్తనబిల్లు ముసాయిదాకు తుదిరూపం ఇచ్చేందుకు అన్ని రాష్ట్ర ప్రభుత్వాల సూచనలను కోరింది. రాష్ట్రప్రభుత్వాల సూచనలను కోరినప్పటికీ, ఏకపక్షంగా పాత ముసాయిదాకు స్వల్ప మార్పులుచేసి 2010 విత్తనబిల్లును రూపొందించారు. ఇందులో పొందుపర్చిన నిబంధనలు కూడా విత్తన కంపెనీల ప్రయోజనాలను పరిరక్షించేవిగానే వున్నాయి. రైతులు, రైతు-కూలీ సంఘాలనుండి వ్యతిరేకత రావడంతో ఈ బిల్లు కూడా చట్టంరూపం దాల్చలేదు.

రైతాంగ ప్రయోజనాలను పరిరక్షించే విధంగా విత్తనచట్టం చేయాలని ఆందోళనలు నిరంతరం జరుగుతూనే వున్నాయి. 9 సంవత్సరాల తర్వాత మోది ప్రభుత్వం విత్తన బిల్లు ముసాయిదాను విడుదల చేసింది. ఇది 2004 ముసాయిదా బిల్లుకు నకలు మాత్రమే. మౌలిక విధానాలన్నీ ఒకేవిధంగా వున్నాయి.

2019 విత్తన బిల్లులోని కొన్ని అంశాలను పరిశీలిద్దాం. నాణ్యత, విత్తన స్వచ్ఛత నూరు శాతం, మొలక 80శాతం వుండాలి. విదేశాల నుండి దిగుమతి చేసుకొనే విత్తనాలను 21 రోజులపాటు క్వారంటైన్లో పెట్టి, పరిశోధనలు చేసి దేశ వాతావరణ పరిస్థితులకు సరిపోతాయని నిర్ధారించిన తర్వాతనే రాష్ట్ర సంస్థల ధృవీకరణ ఇవ్వాలని 2004 సవరణ ముసాయిదాలో చెప్పగా, ఆ స్పష్టత ఈ ముసాయిదా చట్టంలో లేదు. విత్తన నాణ్యత లోపించినప్పుడు విత్తన అమ్మకందార్లకు, కంపెనీలకు 25వేల నుండి ఐదు లక్షలవరకు జరిమానా, గరిష్టంగా ఏడాది జైలుశిక్ష లేదా రెండూ విధించవచ్చని 2019 ముసాయిదా చెబుతున్నది. జరిమానా పరిమాణం 2004 ముసాయిదాకన్నా తక్కువగా వుంది.

నాసిరకం విత్తనాల వలన రైతాంగం నష్టపోతే విత్తన అమ్మకందార్ల నుండి 1986 వినియోగదారుల చట్టం క్రింద రైతాంగం పరిహారం పొందవచ్చని 2019 విత్తన ముసాయిదా చట్టంలో చెప్పటం జరిగింది. నష్టపరిహారంగా విత్తనం ధర, దానిపై వడ్డీ చెల్లించాలా, ఆ విత్తనం వాడటంవలన ఒక పంటకాలాన్ని, తద్వారా కోల్పోయిన దిగుబడికి పరిహారం చెల్లించాలా అన్నది ముసాయిదాలో వివరించలేదు. రైతులు వినియోగదారుల ఫోరంకి వెళితే విత్తన ఖరీదు దానిపై వడ్డీ మాత్రమే పొందే అవకాశం వుంది. ఈ విషయంలో 2004, 2019 ముసాయిదా బిల్లుల్లో ఒకేవిధంగా వుంది.

2004 విత్తన ముసాయిదా బిల్లులో విత్తన ధరల నిర్ణయాన్ని రాష్ట్రాలకు లేకుండా చేస్తే, 2019 విత్తన ముసాయిదాలో ప్రత్యేక పరిస్థితుల్లో మాత్రమే ధరలను నియంత్రించే అధికారం కమిటీకి వుంటుందని చేసిన సవరణ ఆచరణలో ధరల నియంత్రణకు అవకాశం లేకుండాపోతుంది.

యుపిఏ, ఎన్డీఏ ప్రభుత్వాల విత్తన ముసాయిదా బిల్లుల్లో వున్న సారాంశం ఒక్కటే. ఒకే అర్థం వచ్చేలా కొన్ని పదాల్లో మార్పులు వున్నాయి. కొత్త సీసాలో పాత సారాయి నింపిన విధంగా వుంది. రెంటిలోనూ రైతు ప్రయోజనాలను హరించి, బహుళజాతి ప్రయోజనాలు కాపాడేవిగానే వున్నాయి. 2019 ముసాయిదా చట్టం, చట్టంగా మారితే వ్యవసాయరంగ సంక్షోభాన్ని ఇంకా తీవ్రతరం చేస్తుంది.

దేశీయ వ్యవసాయరంగంపై సామ్రాజ్య వాదుల, బహుళజాతి విత్తన సంస్థల ఆధిపత్యం కొనసాగుతున్నది. దాన్ని పరిరక్షించటమే ధ్యేయంగా పెట్టుకొన్న దేశీయ పాలకులు స్వతంత్ర వ్యవసాయరంగ విధానాలను సాంప్రదాయ విత్తనాల అభివృద్ధికి, ఉత్పత్తులకు సంబంధించిన విధానాలను అమలుజరపలేక పోయారు. బహుళజాతి సంస్థ వ్యాపారానికి ద్వారాలు బార్లా తెరిచివుంచారు, చట్టాలు చేస్తున్నారు. 2004, 2019 విత్తన ముసాయిదా బిల్లులు అందుకు నిదర్శనాలే. ఈ ముసాయిదాల్లో దేశీయ విధానం గురించిగానీ, విత్తన ఉత్పత్తిగురించి ప్రస్తావన లేదు. దీన్ని రైతాంగం అర్థంచేసుకొని వ్యవసాయరంగంపై సామ్రాజ్యవాదుల, బహుళజాతి సంస్థల జోక్యం తొలగించాలనీ, దేశీయ వ్యవసాయరంగ విధానాలు అమలుచేసి, విత్తనాల అభివృద్ధికి, ఉత్పత్తుల పెంపుదలకు శాస్త్రవేత్తలను ప్రోత్సహించాలని, బిటి విత్తనాలను నిషేధించాలని యావన్నుండి రైతాంగం ఉద్యమించాలి.



మన దేశంలోని ఆటోమొబైల్ పరిశ్రమల్లో ప్రత్యక్షంగాగాని పరోక్షంగాగాని 3.7 కోట్లమంది పనిచేస్తున్నారు. ఇందులో 80 శాతం కాంట్రాక్టు కార్మికులైతే 20 శాతం శాశ్వత ఉద్యోగులు. ఉత్తర భారతంలోని మనేసార్, గుర్గావ్, పశ్చిమ భారతంలోని పింఛి - చించివాద్; దక్షిణ భారతంలోని చెన్నై, కోయంబత్తూర్లలో తయారీ, విడిభాగాలకూ పనులన్నీ కేంద్రీకృతమయ్యాయి. ప్రపంచస్థాయి కార్ల కంపెనీలకు విడిభాగాలను అసలు పరికరాల తయారీదారులు సరఫరా చేస్తున్నాయి. వివిధ ఫౌండ్రీలు, ఇంజనీరింగ్ యూనిట్లు తయారీ పరిశ్రమకు ఊతమిస్తున్నాయి.

2018 నవంబరు నుంచి ఆర్థిక మాంద్యంతో ప్రయాణీకుల వాహనాలు, మోటారు బైక్ల అమ్మకాలు తగ్గాయి. వాహనాలు పేరుకు పోతున్నాయి. మరిన్ని వాహనాలను తీసుకోవాలని డీలర్లను పరిశ్రమాధిపతులు వత్తిడి చేస్తున్నారు. అధికోత్పత్తి వల్ల ఇదంతా జరుగుతోంది. డీలర్లు వాహనాలు కొనుగోలు చేయాలంటే ముందు వారి వద్ద ఉన్నవి అమ్మాలి. అయితే అమ్మకాలు తగ్గడంపై గోరంతలు కొండంతలు చేసి ప్రచారం చేస్తున్నారు. నిజానికి ఆటోరంగం లాభాలు, తయారీ రంగం సగటు లాభాలకు మించే ఉంటున్నాయి. మారుతి సుజుకి 36,500 కోట్లు పెట్టుబడి పెట్టగా అమ్మకాలపై వన్ను పూర్వలాభం 12.6 శాతంగా వుంది. డివిడెండ్లపై చెల్లింపులు రెండేళ్లలో రెట్టింపయ్యాయి.

బజాజ్ ఆటో, ఐషర్ మోటార్ లాభాలైతే మారుతిని మించిపోయాయి. మహింద్రా, అశోక్లేలాండ్ వంటి సంస్థల లాభాలు కొద్దిగా తగ్గినప్పటికీ పరిశ్రమ సగటు లాభాలకన్నా ఎక్కువగానే ఉన్నాయి. ఆటోమొబైల్ పరిశ్రమలో అధికభాగం ఉన్న బహుళజాతి కంపెనీలు లాభాలను వదులుకోవు. ప్రభుత్వం ఇచ్చే రాయితీలతో, ప్రోత్సాహాలతో అవి సంతృప్తి పడవు. ప్రభుత్వాలు తమ విధానాలతో ఆటో కంపెనీలకే కాకుండా రుణాలు, ఇన్సూరెన్సు వంటి సౌకర్యాలతో కార్ల కొనుగోలుదారులకు లాభం చేకూర్చాయి. ప్రజా రవాణాను నిర్లక్ష్యం చేయటం ద్వారా ఉన్నత, మధ్యతరగతివర్గాల వారిని కార్లు, బైక్లు కొనేలా ప్రభుత్వం వ్యవహరించింది.

అయినప్పటికీ నోట్ల రద్దు, చమురు ధరలు, ఇన్సూరెన్సు, రోడ్ ట్యాక్స్ పెరుగుదల, రుణ సదుపాయం తగ్గటం, కాలుష్య ప్రమాణాలు

పాటించాల్సి రావడం, ఆదాయం తగ్గి ఉద్యోగ భద్రత లేకపోవడం వంటివి పరిశ్రమకు ఆదాయాన్ని తగ్గించాయి. ఆర్థిక మాంద్యం పెట్టుబడిదారీ విధానంలో అంతర్భాగమే. ప్రపంచీకరణలో నయా ఉదారవాద పెట్టుబడిదారీ విధానాల ప్రస్తుత దశలో శ్రమదోపిడీ, లాభాల ప్రాతిపదికగానే ఉత్పత్తి వుంటుంది.

సాధారణ ఆర్థికమాంద్యంపై ఆటోరంగం పెద్ద ఎత్తున గోల చేస్తోంది. పరిశ్రమ కార్మికులను ప్రభుత్వం ఆదుకోవాలని కవట సూత్రాలు వల్లైస్తోంది. కార్మికులను దోచుకుంటూ అధిక లాభాలను గడిస్తూ పైకి కార్మికుల కోసమే తాము వ్యాపారం చేస్తున్నట్లు ఆటో పరిశ్రమ చెబోతోంది. దీనికి మీడియా కూడా వంత పాడుతోంది. పైగా ఆటో, తయారీ రంగానికి రాయితీలిచ్చి ఉద్యోగులను కాపాడాల్సిందిగా కూడా ఊదరగొడుతోంది. ఆర్థికమాంద్యాన్ని అధిగమించే బాధ్యత కార్మికులపైన ఉందని దారుణంగా పరిశ్రమ వాదిస్తోంది. పలు రకాలుగా లే ఆఫ్లను ప్రకటిస్తోంది. 2 లక్షల పైగా కార్మికుల ఉపాధికి గండి కొడుతోంది. ఆఖరికి శాశ్వత ఉద్యోగులను కూడా పని దినాలను తగ్గించి, వేతనం లేని పనిదినాలను పెంచి పొట్టగొడుతోంది.

మనేసార్ గుర్గావ్లలోని సుజుకి ఫ్లాంట్లో కార్మికులను శాశ్వత సెలవులపై పంపుతోంది. ఈ దినాల్లో వారికి వేతనం ఉండదు, కార్ల తయారీ యూనిట్లను మూసివేస్తోంది. కొన్నిచోట్ల ఒకే షిఫ్టును నడుపుతోంది. ఒక్కోసారి పది ఏళ్ళ సెలవుపై కూడా కార్మికులను తీసివేస్తున్నారు. ఇదే సమయంలో 6 లేదా 7 నెలల కాలానికి తాత్కాలికంగా కార్మికులను నియమిస్తోంది. మారుతి సుజుకి 3 యూనిట్లలో 4 వేలకు పైగా శాశ్వత పనివారిని ఇలాగే పంపించింది. వీరిలో ఎక్కువమంది ఒరిస్సా, బీహార్, ఉత్తరాఖండ్లలోని నైపుణ్యాభివృద్ధి కేంద్రాల నుంచి తీసుకున్నవారే. ఈ విధానంలో ఆటో దిగ్గజాలైన ఎమ్ఎస్ఐ, హోండా, హీరో మోటార్స్లలో వేలాది కార్మికులకు లే ఆఫ్ ప్రకటించారు. ఒమాక్స్, ఆటోమాక్స్, స్పీడ్మాక్స్ వంటి అనుబంధ పరిశ్రమలలో కార్యకలాపాలను నిలిపి వేలాది శాశ్వత ఉద్యోగులను తొలగించారు. ఇలా వందలాది అనుబంధ పరిశ్రమల్లో షిఫ్టులను తగ్గించేవారు. ఈ ఒక్క పారిశ్రామిక వాదలోనే 30 వేలమంది ఉద్యోగాలు పోయినట్లు

ఆటోమోటివ్ తయారీదారుల సంఘం డైరెక్టర్ జనరల్ చెప్తున్నారు. అయితే ఈ సంఖ్య 50 వేలదాకా వుందని కార్మిక ఉద్యమకారులు అంటున్నారు. దీంతో మనేసార్లోని ఆటోరంగం ఆర్థికంగా ప్రభావితమయింది.

మహారాష్ట్రలోని పింఛి - చించివాద్ పారిశ్రామికవాడలో 12వేల యూనిట్లు ఉన్నాయి. ఉత్పత్తి తగ్గించటంలో వీటిపై ప్రతికూల ప్రభావం పడింది. అశోక్లేలాండ్, వోల్స్, ఐషర్, భారత్ బెంజ్, మహింద్రా వంటి యూనిట్లను తాత్కాలికంగా మూసేశాయి. దీంతో వీటికి అనుబంధంగా పరికరాలు సరఫరా చేసే చిన్నతరహా పరిశ్రమలపై తీవ్ర ప్రభావం పడింది. దీంతో 15 నుండి 20 శాతం కాంట్రాక్టు పనివారు వీధినవడ్డారు. విడిభాగాల తయారీదారులు కూడా యూనిట్లు మూసివేయాల్సి వచ్చింది. మొత్తంమీద పశ్చిమ భారతంలో 25 వేలమంది కార్మికులు ఉపాధి కోల్పోయారు. 2017-18లలో కార్లు, మోటార్బైక్ల ఎగుమతుల్లో తమిళనాడుకి 45 శాతం ఉంది. ఆటో విడిభాగాల ఉత్పత్తిలో చెన్నై 33 శాతం కలిగి ఉంది. ఫోర్డ్, హ్యుందాయ్ ఫ్లాంట్లు చెన్నైలోనే వున్నాయి. ఈ మాంద్యంలో సిరిపెరంబదూర్, ఆర్గాడం, మరిమలైనాలో వేలాది పనివారి భవిత అగమ్యగోచరమైంది. డైమ్లర్, యమహా, నిస్సాన్, అపోలో టైర్స్, అశోక్లేలాండ్, టివిఎస్ గ్రూపులు తమ కాంట్రాక్టు లేబర్ను భారీగా తగ్గించేశాయి. షిఫ్టులను, పనిదినాలను తగ్గించేయడంతో పనివారి ఆదాయం 15 శాతం తగ్గింది. కోయంబత్తూర్లో ప్రధానమైన ఫౌండ్రీలు 60 శాతం ఉత్పత్తి తగ్గించేయటంతో 50 వేలమందికి ఉపాధి పోయింది. అపోలో బైక్ టైర్లు, నిస్సాన్, యమహాల్లో లేఆఫ్లతో 15 వేలమంది వీధినవడ్డారు. అశోక్లేలాండ్ సెప్టెంబర్ 8న 59 పనిలేని దినాలను ప్రకటించింది. చెన్నైలోని చెన్నూర్, తమిళనాడులోని హోసూరు, ఆల్వార్, రాజస్థాన్, బంద్రా, పంత్నాగర్లలో దీనికి యూనిట్లు వున్నాయి. టీవీఎస్ గ్రూపు కూడా ఉత్పత్తిని నిలిపివేసింది. ఇదే బాటలో టాటా మోటార్స్, మహింద్రా కూడా ఉన్నాయి.

ఈ రకమైన విధానాలు దేశంలోని 2 లక్షల మంది పనివారి జీవితాలతో ఆడుకుంటున్నాయి. (తరువాయి 17వ పేజీలో)

జనరల్ మోటార్స్ సమ్మె - గుణపాఠాలు

అమెరికా వ్యాప్తంగా జనరల్ మోటార్స్ యూనిట్లలో ఉన్న కార్మికులు 48 వేలమంది 2019 సెప్టెంబరు నుంచి నిరవధిక సమ్మెలో ఉన్నారు. యునైటెడ్ ఆటో వర్కర్స్ యూనియన్ ఈ సమ్మెకు పిలుపునిచ్చింది. వేతనాల పెంపు తదితర సౌకర్యాల కోసం సమ్మె చేస్తున్నారు. రెండు దశాబ్దాల తర్వాత జాతీయ సమ్మె చేయటం ఇదే మొదటిసారి. మాంద్యం కారణంగా వేతనాలు, ప్రయోజనాల్లో భారీ కోత విధించటంతో దశాబ్ద కాలంగా కార్మికుల్లో పేరుకుపోయిన అసంతృప్తి ఈ సమ్మెకు దారితీసింది. కంపెనీకి మంచి లాభాలు వస్తున్నప్పటికీ వేతనాల కోత ఉపసంహరించుకోలేదు. ఇది కార్మికులకు మరింత ఆగ్రహం తెప్పించింది.

ఆరు వారాలుగా జరుగుతున్న సమ్మె వల్ల జనరల్ మోటార్స్ కు రోజుకు 9 కోట్ల డాలర్లు నష్టం వస్తోంది. అమెరికాలోని సమ్మెకు మద్దతుగా మెక్సికోలో కూడా సమ్మె చేస్తున్నారు. సమ్మె చేస్తున్న కార్మికులు ఒక్కొక్కరికి వారానికి 275 డాలర్లు యూనియన్ చెల్లిస్తోంది. వారెన్, మిచిగన్ లో జనరల్ మోటార్స్ ఉద్యోగులు ఆహారం, డ్రెస్స్, పిల్లల ఆహారాలను సేకరించి సరఫరా చేస్తున్నారు. ఈ సమ్మెకు ఇతర పరిశ్రమల నుంచి కూడా మద్దతు వస్తోంది.

యూనియన్ ఇటీవల యాజమాన్యంతో చర్చలు జరిపి తాత్కాలికంగా నాలుగేళ్ళ ఒప్పందాన్ని విడుదల చేసింది. దీనికి ఎక్కువమంది కార్మికులు సుముఖత తెలిపితే సమ్మె విరమించి పనులకు హాజరవుతారు. ఈ

నాలుగేళ్ళ తాత్కాలిక ఒప్పందం వివరాలు పరిశీలిస్తే అర్థమయ్యేదేంటంటే ప్రపంచీకరణ శక్తులు యూనియన్ బేరమాడే శక్తికంటే బలమైనవని. తాత్కాలిక ఒప్పందం ప్రకారం వేతనాల్లో తక్షణం 3 శాతం పెరుగుదల, రెండేళ్ళకోసారి 4 శాతం వేతనం పెంపు ఉంటుంది. కానీ ఈ పెరుగుదల 2015 ఒప్పందంతో పోలిస్తే ఇదేమంత ప్రయోజనం కాదు. 2015 నుంచి సమ్మె లేకుండా ఉంటే వేతనం ఈ మేరకు సహజంగానే పెరిగేది. అయితే లాభాల వాటాలో 12 వేల డాలర్ల పరిమితిని ఎత్తివేసేందుకు యాజమాన్యం ఒప్పుకుంది. దీంతో బిలియన్ డాలర్ల కంపెనీ ఆదాయం నుండి ఒక్కో కార్మికుడికి వెయ్యి డాలర్లు వస్తూంది.

ఈ సమ్మె ప్రారంభానికి ముందే మూసివేసిన డెట్రాయిట్ ఫ్యాక్టరీలో పని ప్రారంభించేందుకు ఒప్పందం కుదిరింది. తాత్కాలిక ఉద్యోగులను శాశ్వత ఉద్యోగులుగా మార్చేందుకు ప్రయత్నాలు ప్రారంభించారు. కొత్తగా తీసుకున్న కార్మికులకు అసతికాలంలోనే పూర్తి జీతం వచ్చేలా విధివిధానాలు తయారవుతున్నాయి. గంటకు 30 నుంచి 35 డాలర్లు గరిష్ట వేతనానికి కూడా యాజమాన్యం ఒప్పుకుంది.

శాశ్వత కార్మికులకు 11 వేల డాలర్ల బోనస్, తాత్కాలిక కార్మికులకు 4 వేల 500 డాలర్లుగా నిర్ణయించారు. ఈ బోనస్ లెక్కింపులో సమ్మె కాలంలో పోయిన జీతాన్ని కూడా పరిగణలోకి తీసుకుంటారు.

ఈ సాకుగా కార్పొరేట్ పన్ను రేట్లను 30 నుంచి 22 శాతానికి, స్థానిక తయారీ యూనిట్లకు 15 శాతానికి, ఆదాయపు పన్ను కింద ప్రోత్సాహకాలను తీసుకోనివారికి కనీస ప్రత్యామ్నాయ పన్ను వుండదని ప్రకటించేశాడు. దీన్ని పెట్టుబడిదారులు స్వాగతించారు. కానీ ఉపాధి కోల్పోయినవారికి, వాహన కొనుగోలు దారులకు ఇదెలా ప్రయోజనం చేకూరుస్తుందో చెప్పటంలేదు. కార్మికులను పనిలోకి తీసుకుంటామనిగాని, కార్ల ధరలు తగ్గుతాయని కాని చెప్పటంలేదు. దీంతో ప్రభుత్వనేతల వర్గస్వభావం తేటతెల్లమయింది.

ప్రభుత్వ కార్మిక వ్యతిరేక విధానాలు, పెట్టుబడిదారీ అనుకూల విధానాలపై కార్మికులు ఐక్యమై దోపిడీకి వ్యతిరేకంగా పోరాడాల్సి వుంది. ★

అయితే మెక్సికోలో తక్కువ వేతనాలకే కార్మికులు లభిస్తున్నందున నుంచి మూసివేసిన ఓహియో ఫ్యాక్టరీకి మెక్సికో కార్ల ఉత్పత్తిని మార్చేందుకు యాజమాన్యం ఒప్పుకోలేదు. మూసివేసిన లార్డ్స్ టౌన్ ప్లాంట్ లో మాత్రం ఎలక్ట్రిక్ కార్ బ్యాటరీ ఫ్యాక్టరీని ప్రారంభించేందుకు ఒప్పుకుంది. ఈ ప్లాంట్ లో అల్ప వేతనాలతో తక్కువమంది కార్మికులకు మాత్రమే ఉపాధి దొరుకుతుంది. ఆరు వారాలుగా సమ్మె జరుగుతున్నందున ఏ ప్రతిపాదన వచ్చినా ఒప్పుకునేలా కార్మికులపై వత్తిడి పెరిగిపోతోంది. తాత్కాలిక ఒప్పందం ఒరగబెట్టేది పెద్దగా లేకపోయినా కార్మికులను ప్రతిపాదనలకు ఒప్పుకోమని యూనియన్ కోరుతోంది. ఎక్కువశాతం మంది సుముఖంగా వున్నా డ్రింగ్ హిల్ టెన్సిస్ అసెంబ్లీ ప్లాంట్ కార్మికులు మాత్రం ప్రతిపాదనలకు ఒప్పుకోవటంలేదు. ఏది ఏమైనా యూనియన్ 25-10-19న తన తుది నిర్ణయాన్ని ప్రకటిస్తుంది. కొంతమంది వ్యతిరేకించినా తాత్కాలిక ఒప్పందానికి అంగీకారం కుదిరే అవకాశాలే కనిపిస్తున్నాయి.

ఈ సమ్మె నేపథ్యంలో జరిగిన పరిణామాలు పరిశీలిస్తే సామ్రాజ్యవాద ప్రపంచీకరణ శక్తులు ఎంత బలమైనవో అర్థమవుతోంది. పలురంగాల కార్మికులంతా ఏకమైతే తప్ప బహుళజాతి సంస్థల విధానాలపై పైచేయి సాధించలేమని తెలుస్తోంది. యూనియన్లు కొద్దిమంది నిర్ణయాలపై ఆధారపడకుండా ఉమ్మడి నిర్ణయాలు, అందరి అభిప్రాయాలు పరిగణలోకి తీసుకుని ప్రజాస్వామ్యయుతంగా వ్యవహరించాలి. సమ్మె ఉపసంహరణ, ఒప్పందాలు తదితర అంశాలు పూర్తి అవగాహనతో కార్మికుల అంగీకారంతో జరగాలి. ★

(16వ పేజీ తరువాయి)

ఆర్థికమాంద్యాన్ని భూతద్దంలో చూపి జీఎస్టీని 28 నుంచి 18 శాతానికి తగ్గించాలని ప్రభుత్వంపై ఒత్తిడి తెస్తున్నాయి. ఇదంతా 50 శాతం ఉద్యోగులను రక్షించేందుకే అని నమ్మబలుకుతున్నాయి.

సామ్రాజ్యవాద దేశాల పెట్టుబడిదారులకు సేవచేసేందుకు ప్రభుత్వం ఇప్పటికే కంకణం కట్టుకుంది. వారి ఆదేశాల ప్రకారం వ్యాపార సరళీకరణ విధానాలను ప్రవేశపెడుతోంది. ఆటోరంగాన్ని, ఆ రంగంలోని కార్మికులను రక్షించే చర్యలు చేపట్టాలని అమిత్ షా హడావుడిగా ప్రకటించాడు. జీఎస్టీ 28 శాతం రేటును పునస్సమీక్షిస్తామని, వినియోగదారుని ప్రయోజనాలను కాపాడాల్సి వుందని అంటున్నారు.

Read ! Subscribe!!



Class Struggle

*Organ of Central Committee of
CPI (ML)*

మానవులచే మలమూత్రాలు శుభ్రం చేయించే విధానం మానవజాతికే కళంకం

స్వాతంత్ర్యం సిద్ధించి 72 ఏళ్ళవుతున్నా ప్యూడల్ సంస్కృతిలో భాగమైన అత్యంత హేయమైన వృత్తి ఇంకా కొనసాగుతూనే వుంది. మనుషులే మలం ఎత్తివేసే విపత్కరమైన, అమానవీయమైన వృత్తి ఇంకా సజీవంగానే వుంది. ఎన్ని నిషేధాలు విధించినా ఇది కొనసాగుతుందంటే దళితుల, అణగారినవర్గాల గౌరవాన్ని రక్షించడమూ, చట్టాలు అమలు చేయటంలో ప్రభుత్వాలు ఘోరంగా విఫలమవు తున్నాయి. సామాజిక వ్యవస్థలో కుల ప్రాతిపదికపై ఇంకా ఆ వృత్తి చేయాలని బలవంతం చేయడాన్ని నిరాకరించలేకపోతున్నాం. 2011 లెక్కల ప్రకారం లక్ష 82 వేల 505 కుటుంబాలు ఈ హేయమైన వృత్తిలో 7,40,078 ఇళ్ళకు జుగుప్సాకరమైన సేవలందిస్తున్నాయి. పైగా రైల్వేలు కూడా ఈ నీచవృత్తిని కొనసాగించటంలో మొదటిస్థానం ఆక్రమిస్తోంది. రైల్వేట్రాక్లు, స్టేషన్లు, ప్లాట్ ఫాంలపై మలాన్ని తొలగించేందుకు మనుషులను నియమిస్తోంది. ఆధునికత, సాంకేతిక పరిజ్ఞానం దీనికి ప్రత్యామ్నాయం చూపలేకపోతోంది. సెప్టిక్ ట్యాంకులు, మ్యూన్ హోల్స్, నిలిచిపోయిన

మురుగు శుభ్రం చేసే సమయంలో సఫాయి కార్మికులు చనిపోతున్న సంఘటనలు ప్రతిరోజూ వింటూనే ఉన్నాం. వీళ్ళని స్థానిక ప్రభుత్వాలు పనిలో నియమిస్తున్నాయి. ఈ కార్మికుల రక్షణ, ఆరోగ్యంపై ప్రభుత్వాలు ఉదాసీనంగా వ్యవహరిస్తున్నాయి. రక్షణ చర్యలు తీసుకోవటంలేదు. వీరు చనిపోయినా నష్టపరిహారం చెల్లించకపోగా ఆ నేరాన్ని కాంట్రాక్టర్లు, సబ్ కాంట్రాక్టర్లపై నెట్టివేస్తున్నాయి.

2013లో ఈ వృత్తిని నిషేధించినప్పటికీ 2019 జులై నాటికి 54,130 మంది ఈ వృత్తిలో కొనసాగుతున్నట్లు ప్రభుత్వ సర్వేనే తెలుపుతోంది. మాన్యువల్ స్వావెంజింగ్ వున్న ప్రాంతాల్లోనే ఈ సర్వే చేపట్టినా ఇంత తక్కువమంది ఈ వృత్తిలో వున్నట్లు రావడం అనుమానాస్పదమే. 18 రాష్ట్రాల్లోని 170 జిల్లాల్లో సర్వే జరిగింది. ఈ వృత్తిలో నియమించినవారిని శిక్షించినట్లు నమోదుకాలేదని సామాజిక న్యాయవాదుల అధికార లోకసభలో చెప్పారు. ఇవేకాకుండా మురుగు తొలగించే సమయంలో చనిపోయినవారి సంఖ్య కూడా తక్కువగానే చూపుతున్నారు. 1993-2019 కాలంలో

తమిళనాడులో 206 మంది చనిపోయినట్లు నమోదయింది. తర్వాత గుజరాత్ లో 156, యూపీలో 78, కర్ణాటకలో 73మంది మృత్యుచెందగా 15 రాష్ట్రాలు, కేంద్రపాలిత ప్రాంతాల్లో అనలు లెక్కలే సమర్పించలేదు. కేరళలో 20 మంది చనిపోగా వారిలో 83 శాతం మందికి నష్టపరిహారం చెల్లించలేదు. అలాగే బెంగాల్ లో 63 శాతం మందికి నష్టపరిహారం చెల్లించలేదని సఫాయి కర్మచారి నేషనల్ కమిషన్ నివేదిక తెలుపుతోంది. స్వచ్ఛ భారత్ టాయిలెట్ నిర్మాణాలపై కేంద్రీకరించినదే గాని ఈ వృత్తిని నిషేధించి అమలుచేయటంపై శ్రద్ధ వహించట్లేదని ఈ కమిషన్ పార్లమెంటుకు తెలిపింది. వీరి పునరావాసానికి ప్రయత్నాలు జరగలేదు. ఇప్పటికీ మధ్యప్రదేశ్ లో నాన్ సెప్టిక్ టాయిలెట్లు నడుస్తూనే ఉన్నాయి.

కులవ్యవస్థే కాకుండా, దారిద్ర్యం కూడా దళితులను ఈ వృత్తి చేపట్టే పరిస్థితులకు దారితీస్తోంది. ఈ అమానుష వృత్తి ప్యూడల్ సంస్కృతిలో భాగమైన కులవ్యవస్థ, ఆర్థిక విధానాలు దళితులను గౌరవంగా జీవించే హక్కును కాలరాస్తున్నాయి. ★

పెరుగుతున్న నిరుద్యోగం

దేశంలో ఎన్నికలు జరుగుతున్న సమయంలో వినిపించే వాగ్దానం ఉద్యోగాల కల్పన. ఎన్నికల అనంతరం కూడా ఉద్యోగాల అభ్యున్నతి పెరుగుతూనే వుంటుంది గాని తరగదు. పీరియాడిక్ లేబర్ ఫోర్స్ సర్వే 2019 మే 31న వివరాలు వెల్లడించింది. దీని ప్రకారం ప్రతి ఏటా నిరుద్యోగం పెరుగుతూనే వుంది.

2011-12 నుండి 2017-18 మధ్యకాలంలో 10 లక్షలమందికి పైగా ఉపాధి కోల్పోయారు. 2011-12లో 47 కోట్ల 25 లక్షలమంది ఉద్యోగాలు ఉండగా 2017-18 కల్లా 47 కోట్ల 13 లక్షలకు తగ్గింది. గ్రామీణ మహిళలు 2.5 కోట్లమంది ఉపాధి కోల్పోవటం దీనికి ప్రధాన కారణంగా ఉంది. ఈ శతాబ్దం ఆరంభం నుంచి ఈ తగ్గుదల కనిపిస్తోంది. గ్రామీణ పురుషుల ఉపాధిలో కూడా నాలుగు రెట్లు తగ్గుదల సూచిస్తోంది. గతంలో గ్రామీణ మహిళలలో ఉన్న నిరుద్యోగిత ప్రస్తుతం గ్రామీణ

పురుషుల విషయంలో కూడా వ్యాపించింది. గ్రామీణ ప్రాంతాల్లో అధికశాతం మంది వ్యవసాయం పనుల్లో ఉండటంవల్ల ఆ రంగంలో సంక్షోభ ప్రభావం వారిపై పడుతోంది. 2011-12 నుంచి 2017-18 మధ్యకాలంలో 2 కోట్ల 70 లక్షలమంది ఆ రంగాన్ని వదిలి వేశారు. వీరు ఇతర రంగాల్లో ఉద్యోగావకాశాలు దొరకటంవల్ల కాదు. వ్యవసాయరంగంలో తగిన ఆదాయం లేక. వ్యవసాయేతర రంగం కూడా వీరికి ఉపాధి కల్పించే పరిస్థితిలో లేదు. ఈ రకంగా 2004-05 నుంచి 2011-12 మధ్య కాలంలో 3 కోట్ల 40 లక్షలమంది వ్యవసాయ రంగం నుంచి వైదొలిగారు. 2011-12 నుంచి 2017-18 కాలంలో 2 కోట్ల 70 లక్షలమంది వైదొలిగారు. ఇంతకుముందు కాలంలో కోటి 40 లక్షలమందికి పైగా మొత్తంగా ఉపాధి లభించినా ప్రస్తుత కాలంలో 10 లక్షల 20 వేలమంది ఉపాధి కోల్పోయారు.

వ్యవసాయేతర రంగంలో ఈ కాలంలో ఉపాధి సగానికి పడిపోయింది. అదే గత కాలంలో వ్యవసాయేతర రంగంలో 4 కోట్ల 80 లక్షలమందికి పైగా ఉపాధి లభించగా ప్రస్తుతం 2 కోట్ల 59 లక్షలమందికే ఉపాధి లభిస్తోంది. దీన్నిబట్టి అర్థమవుతున్నది ఏమిటంటే వ్యవసాయేతర రంగంలో ఉపాధిని పెంచి వ్యవసాయరంగాన్ని బలోపేతం చేయాల్సిన అవసరం ఉంది. జన్ ధన్ యోజన, నగదు బదిలీ వంటి శుష్క నినాదాలు అల్ప ప్రయోజనాలుగానే మిగులుతున్నాయి. రుణవిముక్తి, నైపుణ్యాభివృద్ధి వంటివి సరైన దిశలో సాగటంలేదు. తయారీ రంగాన్ని పటిష్టం చేయటం, వ్యవసాయంలో పెట్టుబడులు పెంచటం తక్షణావసరంగా ఉంది. యుపిఏ వ్యవసాయరంగంలో ప్రైవేటు పెట్టుబడులను ఆకర్షించే సెషంతో పెట్టుబడులను ఉపసంహరించింది. సామ్రాజ్యవాదశక్తులకు తయారీరంగాన్ని బలి పెట్టింది. యుపిఏ అడుగుజాడల్లోనే బీజేపీ నడుస్తోంది. ★

కానిరాకర్ నాయక్ అక్రమ అరెస్టుకి వ్యతిరేకంగా నిరసన

నవంబరు 1, 2019న ఎఐకెఎంకెఎస్ గంజాం జిల్లా అధ్యక్షులు కానిరాకర్ నాయక్ ను పోలీసులు అక్రమంగా అరెస్టు చేశారు. మిగులు భూములపై ప్రజలకు గల హక్కులను గూర్చి చర్చించటానికి జిల్లా అదనపు న్యాయాధికారిని కలవటానికి వెళ్తుండగా ఆయనను అరెస్టు చేశారు. బాడగడ పోలీసులు ఆయనపై తప్పుడు కేసులు బనాయించారు. ఒకటి 2011లో పెట్టబడిన తప్పుడు కేసు. ఆ ఎఫ్ఐఆర్ లో కనీసం ఆయన పేరు కూడా లేదు. ఐపిసి 124 కింద, ఇతర సెక్షన్ల కింద, ఉపా చట్టంకింద మరో కేసును ఆయనపై బనాయించారు.

కానిరాకర్ భూమిలేని దళిత నిరుపేద. ఒక దశాబ్దానికి పైగా ఒడిషాలోని గంజాం జిల్లాలోగల వివిధ బ్లాకులలోని భూమిలేని పేదప్రజలు, దళితులు, ఆదివాసీల మధ్య ఆయన చురుకుగా పనిచేస్తున్నారు. అధికారులకు విజ్ఞాపనలు ఇవ్వటానికి, ప్రజాస్వామిక నిరసన కార్యక్రమాలకు, అటవీ హక్కులు, భూములు, ఇళ్ళస్థలాల వంటి జీవనోపాధి సమస్యలపై జరిగే ప్రజాప్రదర్శనలు, ధర్నాలను నిర్వహించటంలో నిమగ్నమైయున్నారు. సిపిఐ(ఎం-ఎల్) పార్టీగా, ఎఐకెఎంకెఎస్ ప్రజాసంఘంగా ఆయన సాగించిన అంకితభంతో కూడిన నిర్విరామ కృషి ఫలితంగా పేద ప్రజల అభిమానానికి పాత్రుడయ్యారు. గత అసెంబ్లీ ఎన్నికల్లో సిపిఐ (ఎం-ఎల్) పార్టీ తరపున గంజాం జిల్లాలోని సరోడా నియోజకవర్గంలో పోటీ చేశారు. ప్రజాస్వామిక శక్తులలోను, న్యాయవాదులలోనూ ప్రజాఉద్యమాలకు మద్దతు పెరుగుతూ వుంది. ఈ సమయంలో పోలీసులు ఆయనను నిర్బంధించి జైలులో పెట్టారు. ప్రజల ప్రజాస్వామిక ఉద్యమాలను చెల్లాచెదురుచేయటం, వారికి నాయకత్వాన్ని అందుబాటులో లేకుండాచేసే ప్రయత్నమే తప్ప ఇది వేరుకాదు. ఇంతకు ముందు కూడా ఆయనపై వండివార్చిన తప్పుడు కేసులు బనాయించి మూడున్నర సం॥రాలు జైలు నిర్బంధానికి గురిచేశారు. ఒడిషా హైకోర్టు నుండి బెయిలు తెచ్చుకుని ఆయన విడుదలయ్యారు. ప్రజలపై, ప్రజాస్వామిక హక్కులపై, ఉద్యమాలపై ప్రభుత్వపు దాడుల్లో భాగంగానే ఈ అప్రజాస్వామిక, అన్యాయమైన, నిర్బంధపూరిత చర్య వున్నది. ప్రజాస్వామిక శక్తులు, ప్రజానుకూలురు, న్యాయాన్ని, ధర్మాన్ని ప్రేమించే

ప్రతి ఒక్కరు ఈ నిర్బంధపూరిత చర్యను ఖండించాలి.

కానిరాకర్ అరెస్టును ఖండిస్తూ నవంబరు 4, 2019న ఎఐకెఎంకెఎస్ పోలొసారా బ్లాకు కమిటీ గంజాం తహసీల్దారుకు, ఎస్పికి మెమోరాండం సమర్పించింది. ఆ క్వాట్రేడ్ పై వున్న అన్ని తప్పుడు కేసులను ఎత్తివేయాలని, ఆయనను వెంటనే విడుదల చేయాలని వారు డిమాండు చేశారు. అదేరోజున చాపీమూలియా సంఘం, ఉపకులియ జంగల్ 'ఒ' జామీ సురక్ష్య సమితి(యుజెజెఎస్ఎస్) పూర్వ పట్టణంలో ఒక నిరసన ప్రదర్శన జరిపి, కానిరాకర్ పై వున్న తప్పుడు కేసులను ఎత్తివేసి వెంటనే ఆయనను విడుదల చేయాలని డిమాండ్ చేస్తూ డిప్యూటీ కలెక్టరుకు మెమోరాండం సమర్పించింది.

నవంబరు 6, 2019న సిపిఐ(ఎం-ఎల్) ఒడిషా రాష్ట్రకమిటీ నాయకత్వాన భువనేశ్వర్ లోని మాస్టర్ కాంటీన్ చౌక్ వద్ద ప్రజలు ధర్నా చేశారు.

పాట్లు చేతపట్టుకొని ప్రవాసం

అంతర్జాతీయంగా ప్రవాసుల సంఖ్య 2019లో 27 కోట్ల 20 లక్షలకు చేరింది. 2010లో కన్నా ఇది 5 కోట్ల 10 లక్షలు ఎక్కువ ప్రపంచ జనాభాలో ప్రవాసుల సంఖ్య 3.5 శాతంగా ఉంది. ఈ లెక్కలన్నీ ఐక్యరాజ్యసమితికి చెందిన ఆర్థిక, సామాజిక వ్యవహారాల కమిటీ వెల్లడించింది.

ఈ ప్రవాసుల్లో 33 శాతంమంది 10 దేశాలకు చెందినవారే. ఇండియా నుంచి 6.5 శాతం, మెక్సికో 4.5, చైనా 4, రష్యా 3.5, సిరియా 3, బంగ్లాదేశ్ 2 శాతంమంది ఉన్నారు. ఇండియా నుంచి వెళ్ళేవారికి ఎమిరేట్స్ ప్రధాన ఆకర్షణగా నిలుస్తోంది. ఈ ప్రవాసులంతా కూడా ఒక అభివృద్ధిచెందుతున్న దేశం నుంచి మరో అభివృద్ధిచెందుతున్న దేశానికి వెళుతున్నారు. బలవంతపు ప్రవాసాలను మినహాయిస్తే ఈ సంఖ్య 6 శాతం ఉంటుంది.

2010-2017 మధ్యకాలంలో శరణార్థులు, ఆశ్రయం కోరేవారి సంఖ్య కోటి 30 లక్షల మందికి చేరింది. అమెరికా సామ్రాజ్యవాద యుద్ధాలు ముఖ్యంగా సిరియా, ఉత్తర ఆఫ్రికా, లిబియాలో చెలరేగిన ఘర్షణలు ముఖ్య కారణాలుగా చెప్పవచ్చు. ఈ శరణార్థులు

కానిరాకర్ అక్రమ అరెస్టును నిరసిస్తూ సాగిన ఈ ధర్నాలో ఆయనను వెంటనే విడుదల చేయాలని, ఆయనపై పెట్టిన అక్రమ కేసులను ఉపసంహరించుకోవాలని నిరసనకారులు డిమాండ్ చేశారు. ఈ ధర్నాలో సిపిఐ(ఎం-ఎల్) నుండి కాశ్మీరాంత మొహంతి, కాబిబను దేవ్ దాస్, కామోహన్ నాయుడు; యుజెజెఎస్ఎస్ నుండి కాబిబకృష్ణస్వైస్; సిపిఐ(ఎం) నుండి కాసురేష్ పాణిగ్రాహి; సిపిఐ(ఎంఎల్) ఆర్ఎస్ నుండి కాశివరాం, కాపరిమళ్; సిపిఐ (ఎం-ఎల్) లిబరేషన్ నుండి కా.రాధాకాంత సేథీ, కా.మహేంద్ర పారిడా పాల్గొన్నారు. ఇంకా నరేంద్ర మొహంతి, ప్రొబీరేన్ నాయక్, సుధీర్ పట్నాయక్, లెనిన్, సూర్యమణి మిశ్రా, అశోక్ నండా, సమీర్ సర్కార్, మహమ్మద్ ఖుజూర్, రాధాకాంత బారక్ వంటి అనేకమంది ప్రజాస్వామికవాదులు, ప్రజాస్వామికసంస్థల కార్యకర్తలు ఈ ప్రజాధర్నాలో పాల్గొన్నారు. ★

ముఖ్యంగా యూరపులో దయనీయ స్థితిలో ఉన్నారు. యుద్ధాలు చెలరేగిన ప్రాంతాల నుండి వెళ్ళే సమయంలో చాలామంది ప్రాణాలు కోల్పోతున్నారు.

ఇండియాలో పెరుగుతున్న నిరుద్యోగం యువకులను వలసబాట పట్టిస్తోంది. వీరు వారి కుటుంబాలకు పంపే డబ్బే భారత ఆర్థికవ్యవస్థను అప్పుల ఊబిలో పడకుండా చేస్తోంది. అయినా కూడా వారిని నిర్లక్ష్యం చేయడమే కాకుండా అనేక కష్టాలకు గురిచేస్తున్నారు. ఇండియా నుంచి మేథోవలస వల్ల కూడా భారత శాస్త్ర, సాంకేతిక రంగాలు కునారిల్లుతున్నాయి. ★

Read ! **Subscribe!!**



వర్గ సంఘర్షణ కా పుకార్

Hindi Organ of
Central Committee of CPI (ML)

'ఆర్థిక సంక్షోభం- అసలు నిజాలు' అంశంపై సభ



వేదికపై వరుసగా ప్రొ.జ్యోతిరాణి, ప్రొ.కె.ఆర్.చౌదరి, డా॥సుధీర్, డా॥జన్యంతరావు

హైదరాబాద్, 17-11-19:

ఆర్థిక సంక్షోభం - అసలు నిజాలు అన్న అంశంపై తరిమెల నాగిరెడ్డి మెమోరియల్ బ్రస్ట్ అధ్యక్ష్యంలో 17. 11.19న హైదరాబాద్ లోని సుందరయ్య విజ్ఞాన కేంద్రం మినీ హాల్లో సభ జరిగింది. ఈ సభకు టిఎన్ మెమోరియల్ బ్రస్ట్ సభ్యులు డా. వై. సుధీర్ అధ్యక్షత వహించారు.

ఈ సభలో వ్యవసాయ ఆర్థిక శాస్త్రవేత్త ప్రొఫెసర్ కె. ఆర్. చౌదరి మాట్లాడుతూ తరిమెల నాగిరెడ్డిగారు గొప్ప మేధావి అని, అసెంబ్లీ పార్లమెంటులు బాతాఖానీ క్లబ్బులుగా మారాయని, దానివల్ల ప్రజలకు ఒరిగేదేమీ లేదని, పోరాటాల ద్వారా మాత్రమే ఈ సంక్షోభాన్ని అధిగమించగలరు అని, ప్రస్తుత వ్యవస్థని మార్చినప్పుడే ప్రజలకు మేలు జరుగుతుందని టిఎన్ చెప్పారని ఆయన గుర్తు చేశారు. ప్రజల సమస్యలను పరిష్కరించకుండా పాలకులు అరకొర పథకాల్ని ప్రవేశపెడుతున్నారని, భూమి పంపకం జరగడం లేదన్నారు. ప్రభుత్వం భూమిని రైతుల దగ్గర నుండి గుంజుకుంటున్నదని, దానివల్ల వారి సమస్యలు పెరుగుతున్నాయని గాని తగ్గటం లేదని చెప్పారు.

కాకతీయ యూనివర్సిటీ రిటైర్డ్ ప్రొఫెసర్ తోట జ్యోతిరాణి మాట్లాడుతూ తరిమెల నాగిరెడ్డిగారు 1970లలోనే భారతదేశం తాకట్టు పెట్టబడిందని అన్నారు, అప్పుడే అనేక సంక్షోభాల గురించి చెప్పారని,

అంతకన్నా తీవ్రమైన పరిస్థితులు నేటికీ కొనసాగుతున్నాయని చెప్పారు. దేశ ప్రజలు ఉత్పత్తి చేసిన వస్తువులకు కూడా గిట్టుబాటు ధర లభించడం లేదని, దానివల్ల నిరుద్యోగిత పెరుగుతున్నదని అన్నారు. ఆటోమొబైల్ రంగంలో సంక్షోభం ఉందని, ఉద్యోగులను తొలగిస్తున్నారనీ, నిరుద్యోగిత పెరుగుతోందని, రోజురోజుకూ అన్ని రంగాలనీ ప్రైవేటీకరించడం తీవ్రమవుతుందని చెప్పారు. ఆర్థిక సంక్షోభం పేరుతో పెట్టుబడిదారీ కార్పొరేట్ శక్తులకు అనుకూలమైన విధానాలను పాలకులు ఏవిధంగా అమలుచేస్తున్నారో వివరించారు. 1.45 లక్షల కోట్ల రూ॥లు కార్పొరేట్లకు రాయితీలు ఇవ్వడం ఎవరిని సంక్షోభం నుంచి బయట పడవేయడానికని విమర్శించారు. అన్నిరంగాల్ని ప్రైవేటీకరిస్తూ, పర్యావరణాన్ని విధ్వంసం చేస్తూ ప్రజల జీవితాల్ని సంక్షోభంలోకి నెడుతున్న పాలకుల దోపిడీకి వ్యతిరేకంగా ప్రజల్ని సంఘటితపరచి ప్రజలకు అనుకూలమైన నిర్మాణాల్ని ఏర్పరుచుకోవడానికి ఇదే సరైన సమయం అని అన్నారు.

తరిమెల నాగిరెడ్డి మెమోరియల్ బ్రస్ట్ కార్యదర్శి డాక్టర్ పి. జశ్వంత రావు మాట్లాడుతూ ప్రజల అవసరాలు తీర్చగల పరిశ్రమలన్నీ కునారిల్లు తున్నాయి కానీ సంపన్నులకు అవసరమైన పరిశ్రమలన్నీ లాభాల్లో నడుస్తున్నాయని, ఇది ఎలా సాధ్యమైంది అని ప్రశ్నించారు. ప్రభుత్వం వారికి ప్రోత్సాహకాలు అందిస్తున్న దాని ఫలితమే నేడు మనం చూస్తున్న సంక్షోభం అని అన్నారు. సెల్ ఫోన్ కంపెనీలు 24 లక్షల కోట్ల రూపాయల్ని రాయల్టీ రూపంలో తరలించుకు పోయాయి కానీ ప్రభుత్వానికి వన్ను చెల్లించలేదన్నారు. ఈ దేశపు జీడిపీల్లో 60 శాతం విదేశాలకు తరలించుకు పోతున్నారని అన్నారు. మన దేశంలో కొత్త కంపెనీలు స్థాపించడం లేదని, ఫార్మా గానీ, సాఫ్ట్వేర్ గాని విదేశీ మదుపు ఉన్నవే ఎక్కువని, వైద్యరంగం అంతా విదేశీ కంపెనీల చేతుల్లోకి వెళ్లి పోయిందన్నారు. గత నలభై సంవత్సరాలుగా ప్రజల్ని మత ప్రాతిపదికన, వివిధ రూపాల్లో విడదీస్తూ పాలకులు తమ విధానాల్ని అమలు చేసుకుంటున్నారని వివరించారు.

ఈ సభ గురించి కరపత్రాల ద్వారా విస్తృతంగా ప్రచారం చేశారు. సభలో 150 మంది వరకు పాల్గొన్నారు. ప్రస్తుత ఆర్థిక సంక్షోభం మీద విజ్ఞానదాయకంగా సభ జరిగింది. ★

కామ్రేడ్ అంగడి చెన్నయ్య 18వ వర్ధంతి సభ

గుంటూరు, 8-12-19 :

పీడిత ప్రజల పోరాటయోధుడు, అమరుడు కామ్రేడ్ అంగడి చెన్నయ్య 18వ వర్ధంతి సభ గుంటూరులో డిసెంబరు 1వ తేదీ ఉదయం 11 గంటలకు కామ్రేడ్ చెన్నయ్యగారి స్తూపం వద్ద జరిగింది. రైతుకూలీ సంఘం రాష్ట్ర కోశాధికారి కామ్రేడ్ లలిత ఆహ్వానించగా పార్టీ నాయకులూ, వివిధ సంస్థల ప్రతినిధులు, కామ్రేడ్ చెన్నయ్య గారి కుటుంబ సభ్యులు, తదితరులు తొలుత చెన్నయ్యగారి స్తూపం వద్ద పూలు వుంచి నివాళులు అర్పించారు. కామ్రేడ్ నీలాద్రి రాంబాబు వక్తలను వేదికపైకి ఆహ్వానించగా, కామ్రేడ్ ఉల్లిగడ్డల నాగేశ్వరరావు ఈ సభకు అధ్యక్షత వహించారు.

సి.పి.ఐ (ఎం-ఎల్) కేంద్ర నాయకులు కామ్రేడ్ గుర్రం విజయకుమార్ తొలుత మాట్లాడుతూ

(తరువాయి 8వ పేజీలో)



కా॥అంగడి చెన్నయ్య సంస్మరణసభలో ప్రసంగిస్తున్న కా॥గుర్రం విజయకుమార్

సార్వత్రిక సమ్మె...(చివరి పేజీనుండి)

శ్రీకాకుళం: 8 వ తేదీన చౌదరిసత్యనారాయణ నగర్ కాలనీనుండి ఏఐకెఎంకెఎస్ నేతృత్వంలో 300 మంది ప్రదర్శనగా బంద్ విజయవంతం చేయడానికి సాగారు. నగరంలోని వివిధ కూడళ్ళ వద్ద సభలు జరిపి గ్రామీణ భారత్ బంద్ను విజయవంతం చేయడానికి సహకరించమని, సార్వత్రిక సమ్మెకు సంఘీభావం ప్రకటించమని కోరారు. ఈ కార్యక్రమానికి ఏఐకెఎంకెఎస్ అఖిల భారత్ కో కన్వీనర్, రాష్ట్ర రైతు కూలీ సంఘం అధ్యక్షులు కామ్రేడ్ ఎన్.ఝాన్సీ, జిల్లా రైతు కూలీ సంఘం (ఆం.ప్ర) నాయకులు కామ్రేడ్ తాండ్ర అరుణ నాయకత్వం వహించారు. అనంతరం వివిధ సంస్థలతో కలసి శ్రీకాకుళం పట్టణంలో ఊరేగింపు నిర్వహించారు.

విజయనగరం జిల్లా: విజయనగరం జిల్లాలోని అన్ని ప్రధాన ప్రాంతాలలో రైతు కూలీ సంఘం (ఆం.ప్ర) ఏఐఎఫ్ఐటియు(న్యూ) శ్రేణులు జనవరి 8 సమ్మె, బంద్ల విజయవంతానికి కృషి చేశారు. పార్వతీపురంలో 8వ తేదీన సుమారు 100 మంది రైతుకూలీలు, శివజ్యోతి ఆటో వర్కర్స్ యూనియన్ నాయకులు కలసి ప్రదర్శనగా రైతుకూలీ సంఘం ఆఫీసు నుండి ప్రదర్శనగా వెళ్లి బంద్లో పాల్గొన్నారు. కొమరాడలో అన్నీ సంఘాలతో కలసి బంద్ పూర్తిగా జరిపారు. బొబ్బిలిలో 6వ తేదీన గ్రామీణ భారత్ బంద్, సార్వత్రిక సమ్మెల గురించి వివరిస్తూ బొబ్బిలి కళాసీ సంఘం, రైతుకూలీ సంఘం, ఎ.ఐ.ఎఫ్.టి.యు(న్యూ) సంఘాల తరపున 70 మంది బంద్ ఎందుకు జరుగుతున్నదో వివరిస్తూ ప్రచారం చేశారు. దీనికి ముందు దిబ్బుగుడ్డివలస గ్రామంలో బహిరంగసభ జరిపి సమ్మెబంద్ గురించి వివరించారు. 8వ తేదీన 400 మంది కార్మిక, రైతుకూలీ, విద్యార్థులు పై సంఘాల తరపున ఊరేగింపుగా వెళుతూ బంద్లో పాల్గొన్నారు. బొబ్బిలి, పార్వతీపురం, కొమరాడ, మక్కువలలో బంద్ అనంతరం జరిగిన సభలలో వివిధ పార్టీల నాయకులతో పాటు రైతుకూలీ సంఘం రాష్ట్ర సహాయ కార్యదర్శి డి.వర్మ, బొబ్బిలి కళాసీ సంఘం, ఏఐ.ఎఫ్.టి.యు (న్యూ) నాయకులు ఎం.గోపాలం, పి.డి.ఎస్.ఓ రాష్ట్ర ప్రధాన కార్యదర్శి సురేష్, రైతుకూలీసంఘం విజయనగరం జిల్లానాయకులు ఊయక ముత్యాల, బాషా, నరసింగరావు, శ్రీనునాయుడు, వెంకటస్వామి తదితరులు ఉపన్యసించారు. విజయనగరం పట్టణంలో 8వ తేదీన ఎ.ఐ.ఎఫ్.టి.యు నాయకత్వాన ఆటో కార్మికులు,

నారాయణ స్టీల్ కార్మికులు, అల్యూమినియం, చేతివృత్తుల కార్మికులు కదలి ఊరేగింపుగా ప్రకాశం పార్క్ నుండి పురవీధులన్ని తిరిగి బంద్లో పాల్గొన్నారు. అనంతరం జరిగిన సభలో ఎ.ఐ.ఎఫ్.టి.యు రాష్ట్ర నాయకులు బి.శంకరరావు, రెడ్డి నారాయణరావులు, ఆటో యూనియన్ నాయకులు అప్పలరాజు రెడ్డి, తదితరులు ప్రసంగించారు. జిల్లాలో పూసపాటిరేగ మండలం మైలాన్ కంపెనీలోని కార్మికులు సార్వత్రిక సమ్మె పిలుపు వెనుకవున్న డిమాండ్లపై మూడు షిఫ్టులలో గేటు బయట సభలు జరుపుకొన్నారు. అలాగే విజయనగరం బయో టెక్ పరిశ్రమ కార్మికులు కేంద్ర ప్రభుత్వ కార్మిక వ్యతిరేక విధానాలపై 8వ గేటుమీటింగు జరుపుకొని నిరసన తెల్పారు. కార్మికులా, రైతుకూలీసంఘం వేసిన బంద్ పిలుపు కరపత్రాలను సైకిల్ ర్యాలి చేస్తూ వివిధ గ్రామాలలో ప్రచారం చేశారు. వీటిలో ఏఐఎఫ్ఐటియు(న్యూ) రాష్ట్ర ఉపాధ్యక్షుడు కామ్రేడ్ గణేష్ పండా నాయకత్వంలోని యూనియన్ నాయకులు పాల్గొని కార్మిక వర్గంపై ప్రభుత్వ దాడులను కార్మికవర్గం తిప్పికొట్టాల్సిన అవసరాన్ని వివరించారు. వివిధ వామపక్ష పార్టీల, కార్మిక సంఘాల ఆధ్వర్యంలో డిసెంబరు నుండి జరిగిన అనేక సన్మాహక సభలలో భాగం గానూ, ముగింపుగా 8వ తేదీ విశాఖపట్నంలో జరిగిన సభలో కామ్రేడ్ గణేష్ పండా తదితరులు ప్రసంగించారు.

పార్వతీపురం, బొబ్బిలి, మక్కువ, కొమరాడలలో బంద్ పాటించారు.

పార్వతీపురంలో 100 మంది శివజ్యోతి ఆటో యూనియన్, రై.కూ.సం. కలసి కొమరాడలో ప్రదర్శన, బంద్లో ముఖ్య పాత్ర వహించారు. బొబ్బిలిలో వివిధ సంస్థలతో కలసి బందు చేశారు. బాషా, నరసింగరావు, శ్రీనునాయుడు, వెంకటస్వామి, డి.వర్మ, గోపాలం, ముత్యాల తదితరులు పాల్గొన్నారు.

తూర్పు గోదావరి జిల్లాలో రంపచోడవరం, దేవీపట్నం, మండపేటలలో 8వ తేదీన రైతుకూలీసంఘం (ఆం.ప్ర) నాయకులు గ్రామీణ భారత్ బంద్లో పాల్గొన్నారు. 8 వ తేదీన రంపచోడవరం, దేవీపట్నంలో బంద్ జరిగింది. ఈ సందర్భంగా వివిధ పార్టీల నాయకులు రైతాంగ డిమాండ్లను వివరించారు. ఈ కార్యక్రమాలలో రైతుకూలీ సంఘం, ఏజెన్సీ గిరిజనసంఘంల తరపున జిల్లా నాయకులు కామ్రేడ్స్ చెదల వీరపురెడ్డి, వేట్ల శ్రీరాములు రంపచోడవరంలోనూ, వంజం జోగారావు,

పి.వెంకటకృష్ణ తదితరులు దేవీపట్నంలోనూ బంద్ నిర్వహణలో పాల్గొన్నారు. జూనియర్ కాలేజి, హైస్కూళ్ళలో విద్యార్థులు బందు నిర్వహించారు. జనవరి 5,6వ తేదీలలో రంపచోడవరం, దేవీపట్నం సంతలలో బంద్ విజయవంతం చేయమని ప్రచారం జరిగింది.

పశ్చిమ గోదావరి జిల్లాలో దొండపూడి, పోలవరం, దేవరపల్లి ప్రాంతంలో రైతుకూలీ సంఘం, ఏజెన్సీ గిరిజనసంఘం, ఏఐఎఫ్ఐటియు (న్యూ)ల ఆధ్వర్యంలో బంద్ జయప్రదం అయింది. సుమారు 500 మంది రైతుకూలీలు 8వ తేదీన ఉదయం 7 గంటల నుండి దొండపూడి - పోలవరం - కొయ్యలగూడెం రోడ్డుపై కూర్చొని రాకపోకలు బంద్ చేశారు. దొండపూడి గ్రామ వ్యాపారులు బంద్ కి పూర్తిగా సహకరించారు. ఒక దశలో పోలీసులు వచ్చి ట్రాఫిక్ కి అంతరాయం కల్గిస్తున్నారని అభ్యంతర పెట్టినా, వారితో వాగ్వాదం చేసి సాయంత్రం వరకూ బంద్ కొనసాగింది. అనంతరం రోడ్డు పైననే జరిగిన బహిరంగసభలో నవ యువ సమాఖ్య రాష్ట్ర ప్రధాన కార్యదర్శి కామ్రేడ్ బాషా, గిరిజన సంఘ నాయకులు సవలం రాంబాబు, రైతు నాయకులు మద్దాల నరసింహమూర్తి, నాసరయ్య, రైతుకూలీసంఘం నాయకులు ముప్పిడి రాజారత్నం తదితరులు ప్రసంగించారు. దీనికి ముందు 4వ తేదీన 100 మందితో బంద్ను విజయవంతం చేయమని దొండపూడిలో ప్రచార కార్యక్రమం జరిగింది. 8-1-2020న పోలవరంలో 150 మందితో ప్రదర్శనగా ప్రారంభమై, మండల కేంద్రమైన పోలవరంలో పూర్తిగా బంద్ జరిగింది. ప్రభుత్వ కార్యాలయాలు, విద్యా, వ్యాపార సంస్థలు పూర్తిగా బందును పాటించారు. బస్సులు తిరగలేదు. ఈ కార్యక్రమానికి ఏజెన్సీ గిరిజన సంఘం జిల్లా కార్యదర్శి కామ్రేడ్ కుంజం రామారావు, ఎన్.వై.ఎస్.రాష్ట్ర నాయకులు మిడియం రవిదొర తదితరులు నాయకత్వం వహించారు. పశ్చిమ గోదావరి జిల్లా దేవరపల్లిలో ఎ.ఐ.ఎఫ్.టి.యు(న్యూ), ఐ.ఎఫ్.టి.యు, ఎ.ఐ.టి.యు.సి, సి.ఐ.టి.యు తదితర కార్మిక సంఘాల ఆధ్వర్యంలో బంద్ జరిగింది. దీనిలో ఎ.ఐ.ఎఫ్.టి.యు(న్యూ)కి సంఘ రాష్ట్ర నాయకులు పోలుమాటి పెంటయ్య, గౌరపట్నం ఏరియా క్వారీ కార్మిక నాయకులు పాకా శ్రీను తదితరులు నాయకత్వం వహించారు.

కృష్ణా జిల్లా విజయవాడలో వన్ టౌన్ కెనాల్ రోడ్డులోని రథం సెంటర్ నుంచి వివిధ వామపక్ష పార్టీల ఊరేగింపు ప్రారంభమై టూ

టాన్లోని లెనిన్ సెంటర్ వరకూ బంద్, ప్రదర్శన సాగింది. దీనిలో వివిధ పార్టీల నాయకులతో పాటు ఏ.ఐ.ఎఫ్.టి.యు (న్యూ) తరపున పట్టణ నాయకులు కామ్రేడ్ లక్ష్మణరావు ప్రసంగించారు. దీనికి రెండు రోజుల ముందు బంద్ను విజయవంతం చేయమని కోరుతూ వన్ టాన్, టు టాన్లలో 15 నుంచి 20 మందితో దళ ప్రచారం సాగింది. కంకిపాడులో 8న వామపక్షాలతో కలసి బంద్ విజయవంతం చేయడానికి కృషి జరిగింది. నందిగామ లో 30 మంది రై.కూ.సం. కార్యకర్తలు ఊరేగింపుగా వెళ్లి బంద్ను విజయవంతం కావడానికి కృషి చేశారు. నందిగామ, చందర్లపాడు. వత్సవాయి. కంచికచర్ల మండలాల్లో బంద్కు ముందు ప్రచారం సాగింది. బందరులో ఏ.ఐ.ఎఫ్.టి.యు (న్యూ) ఆధ్వర్యంలో సి.దబ్బు.సి గోడౌన్లోని కార్మికులతో కలసి ముందు గేటు మీటింగ్ జరిపి గోడౌన్లో పనులను ఆపి ఉరేగింపుగా జిల్లా బోర్డు ఆఫీసు సెంటర్ వరకూ బంద్ విజయవంతం చేసుకొంటూ వచ్చారు. అక్కడ కలసిన ముర్రా కార్మికులతో కలసి బంద్ చేస్తూ లక్ష్మీ టాకీసు వరకూ ఊరేగింపు నిర్వహించారు. చల్లపల్లి, నాగాయ లంకలలో జిల్లా నాయకులు కామ్రేడ్స్ ఈవూరి రాంబాబు, తలసీల మనోహర్ ఆధ్వర్యంలో బంద్ని జయప్రదం చేయడానికి కృషి జరిగింది.

గుంటూరు జిల్లా : గ్రామీణ భారత్ బంద్ను విజయవంతం చేయడంకోసం సన్నాహక కృషిలో భాగంగా వివిధ రైతు, రైతుకూలీ సంఘాల ఆధ్వర్యంలో 2-1-2020న గుంటూరు మార్కెట్ యార్డులో రాష్ట్ర సదస్సు జరిగింది. రైతుకూలీ సంఘం నాయకులు ఉల్లిగడ్డల నాగేశ్వరరావు అధ్యక్షతన జరిగిన ఈ సదస్సులో డాక్టర్ కొల్లా రాజమోహన్, ఎన్.వేణుగోపాలరావు, ఎస్.రూప్య తదితరులు ప్రసంగించారు. ఏ.ఐ.ఎఫ్.టి.యు (న్యూ) తరపున గుంటూరు మిర్చి యార్డ్లో వివిధ గ్రూపు మీటింగులు జరిగాయి. 8 వ తేదిన వివిధ రాజకీయ పార్టీలు, కార్మిక, ప్రజాసంఘాల ఆధ్వర్యంలో 700 మందికి పైగా పాల్గొన్న ప్రదర్శన గుంటూరు వెంకటేశ్వర విజ్ఞాన మందిరం నుండి లాడ్జి సెంటర్ వరకూ సాగింది. ముగింపులో జరిగిన సభలో వివిధ రాజకీయ పార్టీల నాయకులతో పాటు ఏ.ఐ.ఎఫ్.టి.యు (న్యూ) రాష్ట్ర కోశాధికారి కామ్రేడ్ డి.వి.ఎన్.స్వామి మాట్లాడారు. పిడుగురాళ్ళలో బంద్ సందర్భంగా రైతుకూలీ సంఘం, ఏఐఎఫ్టియు(న్యూ) కార్యకర్తలు 5,6 తేదిలలో ప్రచారం సాగించారు. 8వ తేదిన

జరిగిన అన్ని కార్మిక సంఘాలతో కలసి ఉదయం 4.30 నుంచి బస్సు డిపో వద్ద బైతాయించి మధ్యాహ్నం వరకూ బస్సులను తిరుగకుండా ఆపివేశారు. గ్రామంలో ప్రదర్శనగా వెళ్లి బంద్ విజయవంతానికి కృషి చేశారు. రైతుకూలీ సంఘం జిల్లా ఉపాధ్యక్షుడు కామ్రేడ్ నీలాద్రి రాంబాబు, వివిధ కార్మిక సంఘ నాయకులు నాయకత్వం వహించారు. అదే విధంగా కారంపూడి, రెంటచింతలలో బంద్లో రైతుకూలీ, కార్మిక సంఘాలు చురుకైన పాత్ర వహించారు. రెంటచింతలలో 200 మంది బంద్ను విజయవంతం చేయమని కోరుతూ ప్రదర్శన చేశారు. ఈ కార్యక్రమమాలలో కామ్రేడ్స్ పద్మ, వెంకటరత్నంలు మాట్లాడారు. రేపల్లె, మంగళగిరిలో కూడా రైతుకూలీ సంఘం, ఏ.ఐ.ఎఫ్.టి.యు నాయకత్వంలో బంద్ గురించిన ప్రచారం జరిగింది. 8న బంద్ విజయవంతం అయ్యేందుకు కృషి జరిగింది.

ప్రకాశం జిల్లా : జనవరి 8న ఒంగోలు, వేటపాలెం, చీరాల, సింగరాయకొండ, కొండేపి, టంగుటూరు, కొత్తపట్నంలలో బంద్లో రైతుకూలీ సంఘం (ఆం.ప్ర), ఏ.ఐ.ఎఫ్.టి.యు (న్యూ)లు క్రియాశీలంగా పాల్గొన్నాయి. సన్నాహక కృషిలో భాగంగా 4 పార్టీల ఆధ్వర్యంలో ఒంగోలు, కొత్తపట్నంలలో సదస్సులు జరిగాయి. వేటపాలెం, చీరాలలలో ఏ.ఐ.ఎఫ్.టి.యు ఆధ్వర్యంలో బంద్లో పాల్గొన్నారు. బంద్ను విజయవంతం చేయాలని ఈ ప్రాంతాలన్నిటా విస్తృతంగా కరపత్రాలు పంపకం జరిగింది. ఈ కార్యక్రమంలో రైతుకూలీ సంఘం (ఆం.ప్ర) రాష్ట్ర కోశాధికారి లలితకుమారి, ఏ.ఐ.ఎఫ్.టి.యు రాష్ట్ర నాయకులు కామ్రేడ్ సాయిలు నాయకత్వం వహించారు.

నెల్లూరు జిల్లా : జనవరి 8న నెల్లూరు పట్టణంలో ఏ.ఐ.ఎఫ్.టి.యు(న్యూ) ఆధ్వర్యంలో 100 మంది, ఇతర వివిధ కార్మిక ప్రజా సంఘాలతో కలసి గాంధీబొమ్మ సెంటర్ నుండి ప్రధాన రహదారులగుండా వెళుతూ వివిధ కార్యాలయాలను బందు జరిపేలా వివరిస్తూ అంబేద్కర్ బొమ్మ వరకూ ప్రదర్శన సాగించారు. ఏ.ఐ.ఎఫ్.టి.యు(న్యూ) కార్యకర్తల చొరవతో కలక్టర్ కార్యాలయంలోని వివిధ ఆఫీసులను బంద్లో పాల్గొనేలా చేశారు. ఈ సందర్భంగా జరిగిన సభలో ఏ.ఐ.ఎఫ్.టి.యు (న్యూ) రాష్ట్ర కార్యదర్శి జె.కిషోర్బాబు, వివిధ పార్టీల నాయకులు ప్రసంగించారు. రావూరులో 8వ తేదిన రైతుకూలీ సంఘం, సి.ఐ.టి.యు, అంగన్వాడి వర్కర్స్ యునియన్లు ఉమ్మడిగా

ప్రదర్శన సాగించారు. రావూరులో బందు పాటించారు. ఈ సందర్భంగా బస్టాండ్ వద్ద జరిగిన బహిరంగ సభలో రైతు కూలీ సంఘం రాష్ట్ర నాయకులు కామ్రేడ్స్ జి.సునీత, సుబ్బారాయుడు ప్రసంగించారు. దీనికి ముందు 6వ తేదిన రావూరు పట్టణం, రావూరు, సైదాపురం మండలాలలోని వివిధ గ్రామాలలో బృందాలుగా ఏర్పడి ప్రచారం సాగించారు. వెంకటగిరిలో 8వ తేదిన వివిధ ఇతర సంస్థలతో కలసి బస్టాండ్ నుండి తహసీల్దార్ కార్యాలయం వరకూ ప్రదర్శన నిర్వహించారు. బంద్లో పెద్ద ఎత్తున విద్యార్థులు పాల్గొని బంద్ విజయవంతం చేశారు. ఈ సందర్భంగా జరిగిన సభలో రైతుకూలీ సంఘం జిల్లా సహాయ కార్యదర్శి వి.వి.రమణయ్య, ప్రజాతంత్ర చేనేత కార్మిక సంఘం అధ్యక్షుడు సి.హెచ్ చినఓటయ్య తదితరులు మాట్లాడారు. 8వ తేదీ గ్రామీణ భారత్ బంద్ ఎందుకోసమో వివరిస్తూ వేంకటగిరి, డక్కిలి మండలాల్లోని వివిధ గ్రామాలలో మైకుల ద్వారా, కరపత్రాల ద్వారా ప్రచారం సాగించారు. కావలిలో వివిధ సంస్థలతో కలసి కావలి బస్సు డిపో వద్ద ఉదయం 6 గంటల నుండి బస్సులను రాకుండా నిలిపి వేశారు. అనంతరం ఊరిలో వివిధ ప్రాంతాలకు తిరుగుతూ బంద్ను విజయవంతం చేశారు. దుకాణాలు, బ్యాంకులు, విద్యాసంస్థలు బంద్ను పాటించాయి. ఈ సందర్భంగా జరిగిన సభలో సి.పి.ఐ ఎం.ఎల్ నాయకులు ఎల్.లక్ష్మీరెడ్డి, తదితరులు మాట్లాడారు. ముస్లిం ప్రజానీకం పెద్దఎత్తున బంద్ విజయవంతం కావడానికి కృషి చేశారు. ఈ బంద్ను విజయవంతం చేయమని కోరుతూ కొండాపురం, కలిగిరి, ఏ.ఎస్.పేట మండలాల్లోని వివిధ గ్రామాలలో, కావలి పట్టణంలో విస్తృతంగా ప్రచారం సాగించారు.

అనంతపురం: అనంతపురం పట్టణంలోని అన్ని కాలనీలలో, పరిశ్రమలలో జనవరి 8 సార్వత్రిక సమ్మె గురించి ప్రచారం జరిగింది. 8 వ తేదీన 100 మందితో ఎన్.జి.వోహోం నుండి ఊరేగింపుగా బయలుదేరి బంద్ జరిపించాలని వివరిస్తూ టవర్ క్లాక్ మీదుగా లలితకళాపరిషత్ నుండి ఎన్.జి.వో హోం వరకూ తిరిగి రావడం జరిగింది. ఈ కార్యక్రమానికి ఏఐఎఫ్టియు (న్యూ) రాష్ట్ర అధ్యక్షుడు కామ్రేడ్ సి.పెద్దన్న, ఆటో యునియన్ నాయకులు బాషా తదితరులు నాయకత్వం వహించారు. కనేకల్లో రైతుకూలీ సంఘం (ఆం.ప్ర) ఆధ్వర్యంలో జరిగిన గ్రామీణ భారత్ బంద్లో పాల్గొన్నారు. దీనికి రైతుకూలీ

(తరువాయి 23వ పేజీలో)

కా॥ కె.కోటయ్య..(వివరించే పేజీనుండి)

‘అరుణోదయ’ నాయకులు కా॥ రామారావులకు జోహార్లర్పిస్తూ; ఆత్మహత్యలకు పాల్పడిన రైతాంగ కుటుంబాలకు సంతాపం తెలియపరుస్తూ; ప్రకృతి విపత్తులలో కనుమూసిన వారి కుటుంబాలకు సానుభూతి తెలుపుతూ సంతాప తీర్మానం ప్రవేశపెట్టారు. సదస్సుకు హాజరైన వారంతా అమరుల స్మృతిలో రెండు నిమిషాలు మౌనం పాటిస్తూ లేచి నిలబడ్డారు. అమరులను స్మరిస్తూ ప్రజాకళాకారులు పాటలు పాడారు.

సదస్సులో తొలుత ‘జనశక్తి’ సంపాదకులు **డా॥పి.జనవంతరావు** మాట్లాడుతూ మనదేశం ‘ప్రాంతీయ సమగ్ర ఆర్థిక భాగస్వామ్య (ఆర్ఎస్) వాణిజ్య ఒప్పందం నుండి వైదొలగాలని డిమాండ్ చేశారు. ఇటీవల వియత్నాంలో జరిగిన ఆర్ఎస్ మలివిడత సమావేశంలో అంతిమ ఒప్పందంపై మనదేశం సంతకం చేయలేదనే వార్తలు వెలువడినప్పటికీ, దేశంలో విదేశీ పెట్టుబడుల నిబంధనలను ఎత్తిచేస్తూ భారత ప్రభుత్వం అనేక రాయితీల నిచ్చిందన్నారు. పాలు, పాల ఉత్పత్తులపై దిగుమతి సుంకాన్ని తగ్గించటానికి కూడా కేంద్ర ప్రభుత్వం ఆమోదం తెలిపిందన్నారు. ఈ తరహా దుర్మార్గ వ్యవసాయ, వాణిజ్య ఒప్పందాలన్నింటి నుండి దేశం వైదొలగాలని ఆయన డిమాండ్ చేశారు. విదేశీ మదుపుదారులు మనదేశంలోని భూమిని ఎంతైనా కొనుగోలు చేసుకోవటానికి ఈ ఒప్పందాలు అవకాశం కల్పిస్తున్నాయన్నారు. ఈ ఒప్పందాలను అమలుచేస్తున్న న్యూజిలాండ్లో చైనాకు చెందిన ఆలీబాబా సంస్థ ఒక్కటే లక్ష ఎకరాలు కొనుగోలు చేసి డ్రైరీ ఫారమ్ పెట్టిందన్నారు. ధాయిలాండ్లో నాలుగు లక్షల ఎకరాలను విదేశీ సంస్థలు కొనుగోలు చేశాయన్నారు. రైతాంగ సమస్యల గురించి కా॥జనవంతరావు మాట్లాడుతూ రైతాంగ ఆదాయాన్ని రెట్టింపు చేసామంటున్న పాలకుల మాటలు ఒట్టిబాటకమని వివరించారు. ఆదాయం 10శాతం పెరిగితే, ఉత్పాదక వ్యయం 110% పెరుగుతోందన్నారు. కాంట్రాక్టు వ్యవసాయాన్ని, ప్రైవేటు మార్కెటింగ్ వ్యవస్థను ప్రోత్సహించటం, వ్యవసాయ రంగంలోకి విదేశీ పెట్టుబడి అధికంగా రావటానికి ఉద్దేశించిన చర్యలను పాలకులు చేపడుతున్నారన్నారు. రైతాంగ అప్పు రద్దు మాత్రమే వారిని ప్రస్తుత సంక్షోభం నుండి పడవేయలేదని ఆయన స్పష్టం చేశారు. విప్లవాత్మక భూపంపకం ద్వారానే వ్యవసాయరంగ సంక్షోభం పరిష్కారమౌతుందని పునరుద్ఘాటిస్తూ ఆయన తన ఉపన్యాసం ముగించారు.

వ్యవసాయరంగ సంక్షోభానికి పాలకులు అనుసరిస్తున్న రాజకీయ, ఆర్థిక విధానాలే కారణమని ఒడిషా-సంబల్ పూర్ విశ్వవిద్యాలయ

విశ్రాంత ఆచార్యులు **ప్రాఫెసర్ గోలక్ బీహారీనాథ్** వ్యాఖ్యానించారు. రాష్ట్రసదస్సులో ముఖ్యవక్తగా ఆయన కీలకోపన్యాసం చేశారు. ప్రాఫెసర్ బీహారీనాథ్ తన ప్రసంగాన్ని కొనసాగిస్తూ జిడిపి 4.5 శాతానికి ఘోరంగా పడిపోయిన పరిస్థితుల్లో; విద్య, వైద్యం, రైల్వే, బీమా, రక్షణ రంగాలన్నింటినీ ప్రైవేటీకరిస్తున్న నేపథ్యంలో; దళితులు, మైనారిటీలు, అదివాసీలపై హంతకదాడులు జరుగుతున్న కాలంలో; అర్థన్ మావోయిస్టుల పేరున ప్రజాస్వామికవాదుల గొంతు నులుముతున్న సందర్భంలో - చుట్టుముట్టిన తీవ్రమైన ఆర్థిక సంక్షోభం నడుమ ఈ సదస్సు జరుగుతున్నామని నేపథ్యాన్ని గుర్తుచేశారు. కొందరు ఆర్థికవేత్తలు చెబు తున్నట్లుగా ఈ ఆర్థిక మందగమనం చక్రభ్రమణ స్వభావం కలదికాదని, వ్యవసాయ పారిశ్రామిక రంగాల ఘోర నిర్లక్ష్యం ఫలితంగానే ఈ సంక్షోభం ఏర్పడిందని ఆయన సోదాహరణంగా వివరించారు. దేశ అవసరాలకు అనుగుణమైన పారిశ్రామిక విధానాలను అనుసరించాలని; గ్రామీణ ప్రాంతంలో రైతులకు, వ్యవసాయ కూలీలకు భూమిపై హక్కు కల్పించాలన్నారు. ఈ వ్యవస్థను సమూలంగా మార్పుచేసుకునే దిశగా ఉద్యమాలను ఎక్కువెట్టాలని ప్రాఫెసర్ బీహారీనాథ్ తన ప్రసంగంలో పిలుపునిచ్చారు.

విశ్రాంత ఆచార్యులు **ప్రా॥ఎన్. వేణు గోపాలరావు** మాట్లాడుతూ రైతాంగం పండించిన పంటకు ఉత్పాదక ఖర్చు పెరిగి పోవటం, పంటకు గిట్టుబాటు ధరలేకపోవటం, సకాలంలో సరైన ధరకు రైతాంగం పండించిన పంటను కొనుగోలుచేయకపోవటం, సంస్థాగత రుణాలు లభించక ప్రైవేటు వడ్డీవ్యాపారులపై ఆధారపడటం వంటి కారణాలన్నీ రైతాంగాన్ని పీకలలోతు సంక్షోభంలోకి నెడుతున్నాయన్నారు.

రైతుకూలీసంఘం(ఆం.ప్ర)రాష్ట్ర కార్యదర్శి కా॥ఎం.ఎస్.నాగరాజు మాట్లాడుతూ వ్యవసాయ సంక్షోభాన్ని పరిష్కరించే చర్యలు చేపట్టని పాలకులు, ప్రజల్ని మోసగించి తాత్కాలికంగా

(22వ పేజీ తరువాయి)

సంఘం జిల్లా అధ్యక్షులు కామ్రేడ్ పి.చంద్రశేఖర్, ఓబలేసు, హమాలీ నాయకులు, మహిళా నాయకులు పాల్గొన్నారు. అదేవిధంగా పామిడి, ఆత్మకూరు, రాయదుర్గం ప్రాంతాలలో జరిగిన బంద్ కార్యక్రమంలో లింగన్న, ఓబన్న, కొత్తపల్లి పెద్దకొండన్న, పార్వతి తదితరులు, చేనేత కార్మిక సంఘ నాయకులు కామ్రేడ్ మూర్తి తదితరులు, వివిధ వామపక్ష పార్టీల కార్యకర్తలు పాల్గొన్నారు. **తెలంగాణాలో వరంగల్ రూరల్ జిల్లా**లోని వరంగల్, నర్సంపేట దుగ్గండి, నల్లబెల్లి, చంద్రరావుపేట, నెక్కొండ, ఖానాపూరం,

జోకొట్టే విధానాల్ని అనుసరిస్తున్నారన్నారు. ‘రైతుభరోసా’ పేరున కేంద్రం మరియు వివిధ రాష్ట్రాల ప్రభుత్వాలు రైతులకు నేరుగా అందించే నగదు సహాయం వ్యవసాయ, రైతాంగ సంక్షోభ పరిష్కారానికి వివిధంగానూ తోడ్పడ దన్నారు. పంట ఉత్పాదకాల ఖర్చులన్నీ తగ్గించాలని ఆయన డిమాండ్ చేశారు.

సంఘం రాష్ట్రఅధ్యక్షులు **కా॥సింహాద్రి రఘాన్ని** మాట్లాడుతూ వ్యవసాయరంగ సంక్షోభాన్ని కప్పిపుచ్చే మరో నాటకమే జీరో బడ్జెట్ న్యాయుల్ ఫార్మింగ్(జెడబిఎన్ఎఫ్) అని వివరించారు. పాలకుల మాయమాటలకు, మోసపు వాగ్దానాలకు, ప్రజాకర్షక చిట్కాలకు లోనుగాకుండా రైతాంగం, ప్రజానీకమంతా తమ సమస్యలకు గల అసలు కారణాన్ని గుర్తెరగా లన్నారు. మతం, కులం, ప్రాంతం, భాష పేరుతో ప్రజలను చీల్చి, విద్వేషాలు రెచ్చగొట్టి, పాలకులు తమ పబ్లింగడుపుకుంటున్నారని సోదాహరణంగా ప్రస్తుత రాజకీయ పరిస్థితులకు జోడిస్తూ ఆమె వివరించారు. కార్మిక, కర్షక ఐక్యత పునాదిగా పాలకుల ప్రజావ్యతిరేక విధానాలపై సంఘటిత ఉద్యమ నిర్మాణానికి కృషిచేయాలని ఆమె పిలుపునిచ్చారు.

ముగింపులో-

1. 2020 జనవరి 8న దేశవ్యాపితంగా ‘గ్రామీణ భారత బంద్’లో సంఘం శ్రేణులంతా క్రియాశీలకంగా పాల్గొనాలని-

2. వ్యవసాయరంగ సంక్షోభాన్ని కప్పిపుచ్చే మరో నాటకమే జీరోబడ్జెట్ ప్రకృతి వ్యవసాయమని ప్రకటిస్తూ-

3. ప్రాంతీయ సమగ్ర ఆర్థిక భాగస్వామ్య (ఆర్ఎస్) వాణిజ్య ఒప్పందాలనుండి మనదేశం వెంటనే వైదొలగాలని డిమాండ్ చేస్తూ-

4. రైతాంగ వ్యతిరేకమైన నూతన విత్తన చట్ట ప్రతిపాదనను వ్యతిరేకిస్తూ - సదస్సు తీర్మానాలను ఆమోదించింది. ప్రజాకళాకారుల పాటలు, బాలకళాకారుల నృత్యాలు సదస్సుకు హాజరైన వారిని ఆకట్టుకున్నాయి. ★

మొహబుబాబాద్ జిల్లాలో పాకాల కొత్తగూడ తదితర ప్రాంతాలలో బంద్ విజయవంతం అయింది. ఈ కార్యక్రమంలో ఏ.ఐ.ఎఫ్.టి.యు (న్యూ) తెలంగాణ రాష్ట్ర అధ్యక్షుడు కామ్రేడ్స్ మోడెం మల్లేక్, తెలంగాణ రైతు కూలీ సంఘం రాష్ట్ర అధ్యక్షుడు ఆనంద్ తదితరుల నాయకత్వాన సార్వత్రిక సమ్మె, బంద్ విజయవంతమయ్యాయి. **కరీంనగర్**లో 8వ తేదీన ఆర్ట్స్ కాలేజి నుండి కలెక్టర్ కార్యాలయం వరకూ జరిగిన భారీ ప్రదర్శనలో కార్మిక, ఉద్యోగులు పెద్ద ఎత్తున పాల్గొన్నారు. దీనిలో ఎన్వైఎస్ నాయకులు బామండ్ర రవీందర్ తదితరులు పాల్గొన్నారు. ★

‘వ్యవసాయ సంక్షోభానికి కారణమైన పాలకుల విధానాలకు వ్యతిరేకంగా ఉద్యమించాలి’

కా.కె.కోటయ్య వేర్ధంతి సందర్భంగా జరిగిన రాష్ట్రస్థాయి సదస్సులో ప్రొ.గోలక్ బిహారీనాథ్ ఉద్ఘాటన



సదస్సులో ప్రసంగిస్తున్న కా.రూ.స్సీ: వేదికపై ఇతర వక్తలు; అమరులకు నివాళులర్పిస్తున్న ప్రతినిధులు

విజయవాడ, 8-12-19:

విప్లవ కమ్యూనిస్టు ఉద్యమనేత రైతుకూలీసంఘం(ఆం.ప్ర) రాష్ట్రనాయకులు కామ్రేడ్ కొప్పుల కోటయ్య రెండవ వర్ధంతి సందర్భంగా రైతుకూలీసంఘం(ఆం.ప్ర)అధ్యక్షులలో ‘తీవ్రమౌతున్న వ్యవసాయరంగ సంక్షోభం-మనముందున్న కర్తవ్యాల’పై రాష్ట్రస్థాయి సదస్సు జరిగింది. డిసెంబర్ 8వ తేదీ ఉ.11 గం.కు స్థానిక మాకినేని బసవపున్నయ్య విజ్ఞానకేంద్రంలో ప్రారంభమైన ఈ సదస్సుకు హాజరైన వక్తలను రైతుకూలీసంఘం(ఆం.ప్ర) రాష్ట్రకార్యవర్గ సభ్యులు కా.య్య.వీరబాబు

వేదికపైకి ఆహ్వానించగా, సంస్థ రాష్ట్ర అధ్యక్షులు కా.సింహాద్రి రూ.స్సీ ఈ సదస్సుకు అధ్యక్షత వహించారు.

కా.రూ.స్సీ అధ్యక్షోపన్యాసం చేస్తూ కా.కోటయ్య ఉద్యమ జీవిత విశేషాల్ని గుర్తుచేశారు. కా.కోటయ్యకు జోహార్లర్పిస్తూ, ఈ మధ్యకాలంలో మరణించిన రైతుకూలీసంఘం(ఆం.ప్ర) రాష్ట్ర నాయకులు రామన్నగౌడ్, తెలంగాణా రైతుకూలీసంఘం రాష్ట్ర నాయకులు కా. నల్లాన స్వామీరావులకు నివాళులర్పిస్తూ; తొలితరం కమ్యూనిస్టు నాయకులు భూపతి నారాయణమూర్తి;

(తరువాతి 23వ పేజీలో)

2020 జనవరి 8 సార్వత్రిక సమ్మె గ్రామీణ భారత్ బంద్ లను

విజయవంతంచేసేందుకు ఏ.ఐ.కె.ఎం.కె.ఎస్, ఏ.ఐ.ఎఫ్.టి.యు(స్యా) చేసిన కృషి

2020 జనవరి 8 నాడు దేశవ్యాప్తంగా కార్మిక, రైతు-కూలీ సంఘాలు ఇచ్చిన ‘సార్వత్రిక సమ్మె’, “గ్రామీణ భారత్ బంద్” పిలుపులు గొప్పగా విజయవంతమయ్యాయి. కేంద్రప్రభుత్వం 44 కార్మిక, పారిశ్రామిక సంబంధాల చట్టాలను క్రోడీకరించే పేరున 4 కోట్లగా రూపొందిస్తూ నూటికి 90 మంది కార్మికులకు ఏ చట్టం అమలు కాకుండా చేస్తున్న తీరుకి, పనిగంటల పెంపుకీ నిరసనగా ప్రభుత్వరంగ సంస్థలలో పెట్టుబడుల ఉపసంహరణ పేరిట బడా పెట్టుబడిదారులకు కారుచౌకగా సంస్థలను అప్పగిస్తున్న తీరుకి నిరసనగానూ, సార్వత్రిక కనీస వేతనం రూ.21వేలు ఉండాలనే తదితర డిమాండ్లతో ఈ సార్వత్రిక సమ్మెకు పిలుపిచ్చారు. అదేవిధంగా దేశ వ్యాప్తంగా వున్న సుమారు 210 రైతు, రైతుకూలీ సంఘాలు జనవరి 8వ తేదీన “గ్రామీణ భారత్ బంద్” కు పిలుపిచ్చాయి.గ్రామీణ రైతాంగాన్ని రుణభారంనుంచి విముక్తిచేసే చట్టం చేయాలని,” పారితోషికాన్ని కలిపిన కనీస మద్దతు ధరకు హామీ” కల్పించే చట్టాన్ని పార్లమెంటు చేయాలనీ, “ప్రాంతీయ ఆర్థిక భాగస్వామ్య ఒప్పందం”తో సహా అన్ని విదేశీ స్వేచ్ఛా వాణిజ్య ఒప్పందాలనుండి భారత వ్యవసాయ రంగాన్ని మినహాయించాలని, విదేశీ ప్రత్యక్ష పెట్టుబడులను వ్యవసాయ ఉత్పత్తి, ప్రాసెస్ కార్యకలాపాలలో ప్రవేశించనివ్వరాదని, అటవీ పునరుజ్జీవం పేరుతో ఆదివాసుల అటవీ హక్కుల చట్టాలను నీరుగార్చే చర్యలను చేపట్టరాదనే, తదితర 21 డిమాండ్లతో “గ్రామీణ భారత్ బంద్” పిలుపు అమలు జరిగింది.

ఈ సార్వత్రిక సమ్మెకు,గ్రామీణ భారత్ బంద్ కు ఇచ్చిన పిలుపు అనేక రాష్ట్రాలలో విజయవంతం అయింది. రెండు తెలుగు రాష్ట్రాలలో ఏ.ఐ.కె.ఎం.కె.ఎస్ అనుబంధంగా వున్న రైతుకూలీ సంఘం (ఆం.ప్ర), తెలంగాణా రైతుకూలీ సంఘాలు; అఖిల భారత కార్మిక సంఘాల సమాఖ్య (న్యూ)కి చెందిన రెండు రాష్ట్రాల విభాగాలు ఈ పిలుపుపై స్పందించాయి. సుమారు లక్ష కరపత్రాలు ప్రచురించాయి. ఫ్లాక్టర్ గేటు మీటింగులూ,వీధి మీటింగులు,దళప్రచారాలు సాగించాయి.ఇతర కార్మిక,రైతు కూలీ సంఘాల పిలుపుతో సమన్వయం చేసుకొంటూ జనవరి 8వ తేదీ నాటి సమ్మె, బంద్ కార్యక్రమంలోనూ చురుగ్గా పాల్గొన్నారు. వివిధ ప్రాంతాలలో జరిగిన కార్యక్రమాలు అందిన మేరకు ఈవిధంగా వున్నాయి.

- సంపాదకుడు (తరువాతి 21 పేజీలో)